



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະຖາບັນຄົ້ນຄວ້າເສດຖະກິດແຫ່ງຊາດ

ເລກທີ 006 - /ສຄສຊ

ນະຄອນຫຼວງວຽງຈັນ, ວັນທີ 22 APR 2020

## ບົດລາຍງານ

### ຜົນການຄົ້ນຄວ້າ

## ສະພາບການແຜ່ລະບາດຂອງພະຍາດ COVID-19, ຜົນກະທົບທາງດ້ານເສດຖະກິດ, ຄວາມສ່ຽງ ແລະ ຂໍ້ສະເໜີແນະນາງມາດຕະການສໍາລັບໄລຍະສັ້ນ, ກາງ ແລະ ຍາວ ປະຈໍາເດືອນ ເມສາ 2020

**ຮຽນ:** ທ່ານ ນາຍົກລັດຖະມົນຕີແຫ່ງ ສປປ ລາວ ທີ່ນັບຖືຢ່າງສູງ

**ເລື່ອງ:** ຂໍລາຍງານຜົນການຄົ້ນຄວ້າສະພາບການແຜ່ລະບາດຂອງພະຍາດ COVID-19, ຜົນກະທົບທາງດ້ານເສດຖະກິດ, ຄວາມສ່ຽງ ແລະ ບາງຂໍ້ສະເໜີແນະນາງມາດຕະການຮັບມືສໍາລັບໄລຍະສັ້ນ, ກາງ ແລະ ໄລຍະຍາວ ປະຈໍາເດືອນ ເມສາ 2020.

- ອີງຕາມດໍາລັດຂອງນາຍົກລັດຖະມົນຕີ, ສະບັບເລກທີ 205, ລົງວັນທີ 01 ກໍລະກົດ 2016 ວ່າດ້ວຍການຈັດຕັ້ງ ແລະ ການເຄື່ອນໄຫວຂອງສະຖາບັນຄົ້ນຄວ້າເສດຖະກິດແຫ່ງຊາດ.
- ເພື່ອເປັນຂໍ້ມູນອ້າງອິງສໍາລັບການພິຈາລະນາມາດຕະການຮັບມືກັບແຜ່ລະບາດຂອງພະຍາດ COVID-19 ແລະ ມາດຕະການຫຼຸດຜ່ອນຜົນກະທົບທາງດ້ານເສດຖະກິດຈາກການແຜ່ລະບາດຂອງພະຍາດ COVID-19.

ສະຖາບັນຄົ້ນຄວ້າເສດຖະກິດແຫ່ງຊາດ ຂໍຖືເປັນກຽດຢ່າງສູງລາຍງານຜົນການຄົ້ນຄວ້າຕິດຕາມສະພາບການແຜ່ລະບາດຂອງພະຍາດ COVID-19, ຜົນກະທົບຕໍ່ເສດຖະກິດໂລກ ແລະ ມາດຕະການຮັບມືຂອງບາງປະເທດ, ສະພາບການແຜ່ລະບາດຂອງພະຍາດ, ຜົນກະທົບຕໍ່ເສດຖະກິດຂອງ ສປປ ລາວ , ຄວາມສ່ຽງ ແລະ ຂໍ້ສະເໜີແນະນາງມາດຕະການຮັບມືສໍາລັບປະເທດເຮົາໃນໄລຍະສັ້ນ, ກາງ ແລະ ຍາວ, ໂດຍຫຍໍ້ດັ່ງນີ້:

### I. ສະພາບການແຜ່ລະບາດພະຍາດ COVID-19, ຜົນກະທົບຕໍ່ເສດຖະກິດໂລກ ແລະ ມາດຕະການຮັບມືຂອງບາງປະເທດ

ການແຜ່ລະບາດຂອງພະຍາດ COVID-19 ແລະ ຜົນກະທົບຕໍ່ເສດຖະກິດໂລກໄດ້ສົ່ງຜົນກະທົບໂດຍທາງກົງ ຫລື ທາງອ້ອມ ຕໍ່ການແຜ່ລະບາດ ແລະ ຜົນກະທົບຕໍ່ເສດຖະກິດຂອງປະເທດເຮົາ. ດັ່ງນັ້ນ ສະຖາບັນຄົ້ນຄວ້າເສດຖະກິດແຫ່ງຊາດ ຈຶ່ງໄດ້ຄົ້ນຄວ້າແຍກກຸ່ມປະເທດ ແລະ ກຸ່ມບັນຫາທີ່ຕິດພັນກັບການແຜ່ລະບາດຂອງພະຍາດ COVID-19 ແລະ ຜົນກະທົບຕໍ່ເສດຖະກິດໂລກ ແລະ ພາກພື້ນດັ່ງຕໍ່ໄປນີ້:

### 1. ສະພາບການແຜ່ລະບາດພະຍາດ COVID-19 ຂອງໂລກ (ຜູ້ຕິດເຊື້ອ, ຜູ້ຕາຍ ແລະ ປິ່ນປົວດີ)

ສະພາບການແຜ່ລະບາດຂອງພະຍາດ COVID-19 ມາຮອດປະຈຸບັນຈຳນວນຜູ້ຕິດເຊື້ອສະສົມທັງໝົດໃນທົ່ວໂລກ ຍັງສືບຕໍ່ເພີ່ມຂຶ້ນຢ່າງຕໍ່ເນື່ອງວັນຕໍ່ວັນໃນຈັງຫວະທີ່ໄວສົມຄົນ; ຮອດເຊົ້າວັນທີ 22 ເມສາ 2020 ມີຈຳນວນຜູ້ຕິດເຊື້ອສະສົມ ທັງໝົດ 2,557,181 ຄົນ, ຜູ້ຕາຍທັງໝົດ 177,641 ຄົນ, ປິ່ນປົວດີທາຍທັງໝົດ ມີ 690,444 ຄົນ. ຖ້າທຽບກັບຕົວເລກ ຜູ້ຕິດເຊື້ອມື້ວານນີ້ວັນທີ 21 ເມສາ ຜູ້ຕິດເຊື້ອເພີ່ມ 3,03 % (ຕິດເພີ່ມ 75,315 ຄົນ), ຜູ້ຕາຍເພີ່ມ 4,22 % (ຕາຍເພີ່ມ 7,186 ຄົນ), ປິ່ນປົວຫາຍດີເພີ່ມຂຶ້ນ 5,97 % (ປິ່ນປົວຫາຍດີເພີ່ມ 38,902 ຄົນ); ຖ້າທຽບກັບຫນຶ່ງເດືອນກ່ອນ (ວັນທີ 22 ມີນາ 2020) ຜູ້ຕິດເຊື້ອເພີ່ມ 657,22% (ຕິດເພີ່ມ 2,219,474 ຄົນ), ຜູ້ຕາຍເພີ່ມ 1,105.57% (ຕາຍເພີ່ມ 162,906 ຄົນ), ປິ່ນປົວຫາຍດີເພີ່ມ 600,03 % (ປິ່ນປົວຫາຍດີເພີ່ມ 591,814 ຄົນ). ໃນນັ້ນ:

5 ປະເທດທີ່ມີຜູ້ຕິດເຊື້ອຫລາຍທີ່ສຸດໃນໂລກຕາມລຳດັບຄື:

- (1) ສະຫະລັດອາເມລິກາ ເປັນປະເທດທີ່ມີຜູ້ຕິດເຊື້ອຫລາຍທີ່ສຸດໃນໂລກ ມີ 819,164 ກໍລະນີ
- (2) ສະເປນ ມີ 204,178 ກໍລະນີ
- (3) ອິຕາລີ ມີ 183,957 ກໍລະນີ
- (4) ຝຣັ່ງ ມີ 158,050 ກໍລະນີ
- (5) ເຢຍລະມັນ ມີ 148,453 ກໍລະນີ

5 ປະເທດທີ່ມີຜູ້ຕິດເຊື້ອໜ້ອຍທີ່ສຸດໃນໂລກຕາມລຳດັບຄື:

- (1) ເຢເມນ ມີ 1 ກໍລະນີ
- (2) ແຊນບີແຢເລມິເກີລອງ ມີ 1 ກໍລະນີ
- (3) ແອງກົວລາ ມີ 3 ກໍລະນີ
- (4) ຊູດານໃຕ້ ມີ 4 ກໍລະນີ
- (5) ເຊີາຕຸເມ ແລະ ປຣິນຊີປີ 4 ກໍລະນີ

5 ປະເທດໃນໂລກທີ່ມີອັດຕາສ່ວນຄົນຕາຍຈາກການຕິດເຊື້ອທຽບກັບຈຳນວນຜູ້ຕິດເຊື້ອສູງທີ່ສຸດ (%) ຄື:

- (1) ອັງກິດ: ກວມ 13,43 % (ຕິດທັງໝົດ 129,044, ຕາຍທັງໝົດ 17,337)
- (2) ອິຕາລີ: ກວມ 13,40 % (ຕິດທັງໝົດ 183,957, ຕາຍທັງໝົດ 24,648)
- (3) ຝຣັ່ງ: ກວມ 13,16% (ຕິດທັງໝົດ 158,050, ຕາຍທັງໝົດ 20,796)
- (4) ສະເປນ: ກວມ 10,42 % (ຕິດທັງໝົດ 204,178, ຕາຍທັງໝົດ 21,282)
- (5) ສະຫະລັດອາເມລິກາ: ກວມ 5,53 % (ຕິດທັງໝົດ 819,164, ຕາຍທັງໝົດ 45,340)

5 ປະເທດໃນໂລກທີ່ສາມາດປິ່ນປົວຜູ້ຕິດເຊື້ອໃຫ້ດີທຽບກັບຈຳນວນຜູ້ຕິດເຊື້ອໃນອັດຕາສ່ວນສູງທີ່ສຸດ (%) ຄື:

- (1) ຈີນ: ກວມ 93,19 % (ຕິດທັງໝົດ 82,788, ປິ່ນປົວຫາຍດີ 77,151)
- (2) ເກົາຫຼີໃຕ້: ກວມ 77,40 % (ຕິດທັງໝົດ 10,694, ປິ່ນປົວຫາຍດີ 8,277)
- (3) ອິຣານ: ກວມ 71,89% (ຕິດທັງໝົດ 84,802, ປິ່ນປົວຫາຍດີ 60,965)
- (4) ອັອດສເຕຣເລຍ: ກວມ 70,48 % (ຕິດທັງໝົດ 6,647, ປິ່ນປົວຫາຍດີ 4,685)
- (5) ເຢຍລະມັນ: ກວມ 64,13 % (ຕິດທັງໝົດ 148,453, ປິ່ນປົວຫາຍດີ 95,200)

5 ປະເທດອາຊຽນມີຜູ້ຕິດເຊື້ອຫລາຍທີ່ສຸດຄື:

- (1) ສິງກາໂປ ມີ 9,125 ກໍລະນີ
- (2) ອິນໂດເນເຊຍ ມີ 7,135 ກໍລະນີ
- (3) ຟີລິບປິນ ມີ 6,599 ກໍລະນີ
- (4) ມາເລເຊຍ ມີ 5,482 ກໍລະນີ
- (5) ໄທ ມີ 2,811 ກໍລະນີ

ປະເທດທີ່ມີຜູ້ຕິດເຊື້ອໜ້ອຍທີ່ສຸດໃນອາຊຽນຄື:

- (1) ສປປ ລາວ ມີ 19 ກໍລະນີ
- (2) ຕີມໍ ມີ 23 ກໍລະນີ
- (3) ມຽນມາ ມີ 121 ກໍລະນີ
- (4) ກຳປູເຈຍ ມີ 122 ກໍລະນີ
- (5) ບຣູໄນ ມີ 138 ກໍລະນີ
- (6) ຫວຽດນາມ ມີ 268 ກໍລະນີ

5 ປະເທດໃນອາຊຽນທີ່ສາມາດປິ່ນປົວຜູ້ຕິດເຊື້ອໃຫ້ດີທຽບກັບຈຳນວນຜູ້ຕິດເຊື້ອໃນອັດຕາສ່ວນສູງທີ່ສຸດ (%) ຄື:

- (1) ກຳປູເຈຍ: ກວມ 90,16 % (ຕິດທັງໝົດ 122, ປິ່ນປົວຫາຍດີ 110)
- (2) ບຣູໄນ: ກວມ 84,06 % (ຕິດທັງໝົດ 138, ປິ່ນປົວຫາຍດີ 116)
- (3) ຫວຽດນາມ: ກວມ 80,60 % (ຕິດທັງໝົດ 268, ປິ່ນປົວຫາຍດີ 216)
- (4) ໄທ: ກວມ 74,99 % (ຕິດທັງໝົດ 2,811, ປິ່ນປົວຫາຍດີ 2,108)
- (5) ມາເລເຊຍ: ກວມ 61,09 % (ຕິດທັງໝົດ 5,482, ປິ່ນປົວຫາຍດີ 3,349)

ສຳລັບ ສປປ ລາວ ອັດຕາປິ່ນປົວຫາຍດີກວມ 10,52 % (ຕິດທັງໝົດ 19, ປິ່ນປົວຫາຍດີ 2). ຄາດວ່າອີກ 17 ຄົນທີ່ກຳລັງປິ່ນປົວຈະຫາຍດີໃນໄວນີ້, ເນື່ອງຈາກອາການເຈັບລະດັບການກາງ.

## 2. ມາດຕະການຕອບໂຕ້ການແຜ່ລະບາດ ແລະ ຮັບມືກັບຜົນກະທົບຈາກການແຜ່ລະບາດພະຍາດ COVID-19 ຂອງບັນດາປະເທດຕ່າງໆໃນໂລກ

ການປະຕິບັດມາດຕະການໂຕ້ການແຜ່ລະບາດຂອງ COVID-19 ຂອງບັນດາປະເທດຕ່າງໆໂດຍລວມແລ້ວແມ່ນມີອັນຄ້າຍຄືກັນ ແລະ ແຕກຕ່າງກັນໂດຍອີງຕາມຈຸດພິເສດຂອງພື້ນລະເມືອງ, ພື້ນຖານເສດຖະກິດ ແລະ ລະບົບເສດຖະກິດ-ການເມືອງຂອງແຕ່ລະປະເທດ, ແຕ່ໂດຍລວມແລ້ວມີ 2 ກຸ່ມມາດຕະການໃຫຍ່ຄື:

- (1) ມາດຕະການຈຳກັດການແຜ່ລະບາດການຕິດເຊື້ອພະຍາດເປັນຕົ້ນແມ່ນຈຳກັດການເດີນທາງ, ກັກຕົວຢູ່ເຮືອນ, ຫ້າມຊຸມນຸມຈຳນວນຫລາຍຄົນ, ໃສ່ຜ້າອັດປາກເວລາອອກເຮືອນ, ຢູ່ທ່າງກັນ 2 ແມັດ, .....ອື່ນໆ;

(2) ມາດຕະການຮັບມືກັບຜົນກະທົບທາງດ້ານເສດຖະກິດ, ຕົ້ນຕໍກວມມີມາດຕະການດ້ານການເງິນ ແລະ ເງິນຕາ.

ອີງຕາມແຫ່ງຂໍ້ມູນຂອງບັນດາສະຖາບັນສາກົນເປັນຕົ້ນແມ່ນ IMF, WB, BBC, ສະຖາບັນຄົ້ນຄ້ວາເສດຖະກິດແຫ່ງຊາດສັງລວມມາດຕະການຕອບໂຕ້ການແຜ່ລະບາດຂອງ COVID-19 ແລະ ມາດຕະການຮັບມືກັບຜົນກະທົບຂອງບາງປະເທດໃນໂລກໃນຕາຕະລາງ 1 ດັ່ງນີ້:

**ຕາຕະລາງທີ 1: ມາດຕະການຮັບມືຂອງບາງປະເທດໃນໂລກຕໍ່ກັບການແຜ່ລະບາດຂອງ COVID-19**

ປະເທດ	ມາດຕະການຈຳກັດການແຜ່ລະບາດການຕິດເຊື້ອພະຍາດ	ມາດຕະການຮັບມືກັບຜົນກະທົບທາງດ້ານເສດຖະກິດ	
		ມາດຕະການດ້ານເງິນຕາແລະການເງິນມະຫາພາກ	ມາດຕະການດ້ານການເງິນ
ສປ ຈີນ ຂ&1	<ul style="list-style-type: none"> <li>- Lockdown ມົນທົນຫຼຸດຜ່ອນ ແຕ່ວັນທີ 23/01-06/04/2020</li> <li>- Lockdown ປະເທດແລະຫ້າມການເຄື່ອນຍ້າຍຂອງປະຊາກອນໃນໄລຍະການແຜ່ລະບາດ 3 ເດືອນ (ແຕ່ປັດຈຸບັນອະນຸຍາດໃຫ້ເດີນທາງພາຍໃນໄດ້ເລີ່ມ 06/04/2020)</li> <li>- ມາດຕະການກັກຕົວ 14 ວັນຂອງຜູ້ທີ່ເດີນທາງມາແຕ່ຕ່າງປະເທດ</li> <li>- ມາດຕະການ Social Distancing</li> <li>- ໃຫ້ປະຊາຊົນໃສ່ຜ້າອັດປາກແລະດັງເມື່ອຢູ່ໃນບ່ອນສາທາລະນະ</li> <li>- ອື່ນໆ</li> </ul>	<ul style="list-style-type: none"> <li>- PBOC ອັດສິດເງິນເຂົ້າລະບົບທະນາຄານ 430 ຕື້ໂດລາສະຫະລັດ</li> <li>- ຫຼຸດອັດຕາດອກເບ້ຍເທົ່າກັບ 0,1%</li> <li>- ຂະຫຍາຍວົງເງິນສິນເຊື້ອແລະຫຼຸດອັດຕາດອກເບ້ຍໃຫ້ແກ່ຂະແໜງການຜະລິດ (ອຸປະກອນການແພດ), MSME ແລະ ຂະແໜງກະສິກໍາ ປະມານ 255 ຕື້ໂດລາ</li> <li>- ຫຼຸດອັດຕາດອກເບ້ຍຫຼັກຊັບ (reverse repo rate) ເທົ່າກັບ 0,3% (7 ວັນ), 0,1% (14 ວັນ)</li> <li>- ປັບອັດຕາສ່ວນຄວາມຄຸ້ມຄ່າຂອງການລົງທຶນລົງ 0,5-1,0% ສໍາລັບທະນາຄານ ແລະ 1.0% ສໍາລັບທະນາຄານຮ່ວມທຶນ</li> <li>- ຂະຫຍາຍສິນເຊື້ອໃຫ້ແກ່ SMEs ມູນຄ່າ 50 ຕື້ໂດລາ</li> <li>ຫຼຸດຜ່ອນພາລະຂອງຄົວເຮືອນແລະທຸລະກິດເຊັ່ນ: ເລື່ອນໄລຍະຊໍາລະດອກເບ້ຍ, ການຊື້ພັນທະບັດທີ່ອອກໂດຍວິສາຫະກິດ ແລະອື່ນໆ</li> </ul>	<ul style="list-style-type: none"> <li>- 185 ຕື້ໂດລາສະຫະລັດ (1,2%-1,3%ຂອງ GDP) ຕໍ່ກັບວຽກງານຄວບຄຸມພະຍາດ, ຜະລິດອຸປະກອນການແພດ, ສະຫວັດດິການໃຫ້ແກ່ຜູ້ວ່າງງານ ແລະ ຫຼຸດຜ່ອນອາກອນ</li> <li>- ອຸດໜູນ SME (1,2% ຂອງ GDP)</li> <li>- ຍົກເວັ້ນ VAT ຢູ່ມົນທົນຫຼຸດຜ່ອນ ແລະ ຫຼຸດອາກອນຈາກ 3% ມາເປັນ 1% ຢູ່ມົນທົນອື່ນໆ</li> <li>- ຍົກເວັ້ນພາສີນໍາເຂົ້າອຸປະກອນຕ່າງໆທີ່ປະກອບສ່ວນເຂົ້າໃນວຽກງານຕ້ານ COVID-19</li> </ul>
ສະຫະລັດອາເມລິກາ <sup>1</sup>	<ul style="list-style-type: none"> <li>- ມາດຕະການຫ້າມຄົນເດີນທາງ</li> <li>- Social Distancing</li> <li>- ປະກາດພາວະສູກເສີນ</li> <li>- ປິດໂຮງຮຽນ, ຮ້ານອາຫານແລະກິນດື່ມ</li> <li>- ກວດຊອກຫາຜູ້ຕິດເຊື້ອ</li> </ul>	<ul style="list-style-type: none"> <li>- FED ຫຼຸດອັດຕາດອກເບ້ຍຈາກ 1,5% ລົງມາເປັນ 0,0%-0,0025%</li> <li>- ຊື້ພັນທະບັດຄັງເງິນຫຼາຍກວ່າ 1.200 ຕື້ໂດລາ</li> <li>- ຂະຫຍາຍວົງເງິນກູ້ໄລຍະສັ້ນ (repo)</li> <li>- ປັບອັດຕາສະພາບຄ່າຂອງທະນາຄານ</li> <li>- ຫຼຸດ cost ໃນການເພີ່ມວົງເງິນສໍາລັບ swap lines ຂອງເງິນໂດລາສະຫະລັດ</li> <li>- FED ອອກມາດຕະການດ້ານເງິນຕາອື່ນໆເພື່ອຊ່ວຍຄ້າຈຸນການປ່ອຍສິນເຊື້ອ</li> </ul>	<p>2.300 ຕື້ໂດລາ (11% ຂອງ GDP) ປະກອບດ້ວຍ:</p> <ul style="list-style-type: none"> <li>- ມອບອາກອນຄົນໃຫ້ບຸກຄົນ (250 ຕື້)</li> <li>- ສະຫວັດດິການຜູ້ວ່າງງານ (250 ຕື້)</li> <li>- ສະຫວັດດິການສັງຄົມ (24 ຕື້)</li> <li>- ເງິນສໍາຮອງແລະເງິນກູ້ສໍາລັບທຸລະກິດ (510 ຕື້)</li> <li>- ງົບປະມານໃຫ້ໂຮງໝໍ (100 ຕື້)</li> <li>- ງົບປະມານໃຫ້ທ້ອງຖິ່ນ (150 ຕື້)</li> <li>- ງົບປະມານໃຫ້ສາທາ (112 ຕື້)</li> <li>ເລື່ອນໄລຍະການຊໍາລະເງິນກູ້ຂອງນັກສຶກ</li> </ul>

		ໃຫ້ແກ່ທຸລະກິດ	ສາໄປອີກ 60 ວັນ, ເລື່ອນໄລຍະການຊຳລະເງິນກູ້ຂອງທຸລະກິດ.
ຍີ່ປຸ່ນ <sup>1</sup>	<ul style="list-style-type: none"> <li>- ມາດຕະການ Social Distan-cing &amp; Work from Home</li> <li>- ປະກາດຍົກເລີກງານຊຸມນຸມຕ່າງໆເຊັ່ນ: ເລື່ອນ Olympic 2020 ແລະອື່ນໆ</li> </ul>	<ul style="list-style-type: none"> <li>- BOJ ຂະຫຍາຍວົງເງິນກູ້ໄລ ຍະສິ້ນ (repo) ເພື່ອຮັກສາສະພາບຄ່ອງ</li> <li>- ມາດຕະການໃນການຮັກສາສະພາບຄ່ອງຂອງຕະຫຼາດການເງິນ (ໂດຍສະເພາະເງິນໂດລາສະຫະລັດ)</li> <li>- ອັດສິດເງິນ 30 ຕື້ໂດລາເພື່ອເປັນເງິນທຶນສຳຮອງໄລຍະ 84 ວັນ ແລະອີກຈຳນວນ 41 ຕື້ໂດລາ ເພື່ອສຳຮອງ 7 ວັນ</li> <li>- ກຽມວົງເງິນກູ້ເພື່ອຊ່ວຍເຫຼືອ SMEs ທີ່ຖືກຜົນກະທົບ 16 ຕື້ໂດລາ</li> </ul>	<p>ເງິນຊ່ວຍເຫຼືອສຸກເສີນທັງໝົດ 999 ຕື້ໂດລາສະຫະລັດ (20% ຂອງ GDP)<sup>2</sup>.</p> <p>ເງິນຊ່ວຍເຫຼືອສຸກເສີນຈຳນວນ 4 ຕື້ໂດລາ (0,1% ຂອງ GDP) ປະກອບດ້ວຍ:</p> <ul style="list-style-type: none"> <li>- ສາທາເພື່ອຕ້ານການລະບາດ (0,5 ຕື້)</li> <li>- ຢາຍໃຫ້ຄົວເຮືອນ (2 ຕື້)</li> <li>- ມາດຕະການກະຕຸ້ນເສດຖະກິດເຊັ່ນ: ອຸດໜູນທຸລະກິດ (1,3 ຕື້) ເລື່ອນໄລຍະການຊຳລະອາກອນສຳລັບອາກອນເງິນເດືອນ, ອາກອນຊັບສິນແລະອາກອນຊົມໃຊ້ຈາກກາງເດືອນມີນາມາເປັນກາງເດືອນເມສາ; ເຊັ່ນດຽວກັນກັບການຊຳລະອາກອນຂອງທຸລະກິດ.</li> </ul> <p>ກະກຽມເງິນເພື່ອກະຕຸ້ນເສດຖະກິດອີກ 240 ຕື້ໂດລາ, ຈະສະໜອງທຶນຊ່ວຍ ເຫຼືອໃຫ້ແກ່ WHO ແລະ ຕ່າງປະເທດຈຳນວນ 140 ລ້ານໂດລາແລະສະໜອງທຶນໃຫ້ IMF 19 ລ້ານໂດລາ.</p>
ສ ເກົາຫຼີ <sup>3</sup>	<ul style="list-style-type: none"> <li>- ຊອກຄົ້ນແລະກວດຫາຜູ້ຕິດເຊື້ອ</li> <li>- ຈຳກັດການເຄື່ອນທີ່</li> <li>- ແຍກປ່ຽວຄົນເຈັບ</li> </ul>	<p>ມາດຕະການຂອງ BOK ໃນການ ຮັກສາສະພາບຄ່ອງໃນລະບົບໄດ້ແກ່:</p> <ul style="list-style-type: none"> <li>- ຫຼຸດອັດຕາດອກເບ້ຍລົງຈາກ 1,25% ມາເປັນ 0,75%</li> <li>- ບໍ່ຈຳກັດວົງເງິນໃນການຊື້-ຂາຍພັນທະບັດ (OMOs)</li> <li>- ຂະຫຍາຍຂອບເຂດຂອງຜູ້ຊື້-ຂາຍພັນທະບັດໃນ (OMOs) ລວມທັງສະຖາບັນການເງິນທີ່ບໍ່ແມ່ນທະນາຄານ</li> <li>- ຂະຫຍາຍເງື່ອນໄຂຂອງຜູ້ຊື້-ຂາຍພັນທະບັດໃນ (OMOs)</li> <li>- ຊື້ພັນທະບັດຄັງເງິນຈຳນວນ 213 ຕື້ໂດລາເພື່ອສະໜອງທຶນໃຫ້ແກ່ SMEs, BOK ໄດ້ເພີ່ມເພດານເງິນສຳຮອງສູງເຖິງ 710 ຕື້ໂດລາແລະຫຼຸດອັດ ຕາດອກເບ້ຍລົງເທົ່າກັບ 0,25%.</li> </ul> <p>ນອກຈາກນີ້, ຍັງມີແຜນຈະອັດສິດເງິນຈຳນວນ 14 ລ້ານລ້ານໂດລາເພື່ອກະຕຸ້ນເສດຖະກິດ.</p>	<p>13 ຕື້ໂດລາ (0,8% ຂອງ GDP)ປະກອບດ້ວຍ:</p> <ul style="list-style-type: none"> <li>- ມາດຕະການດ້ານສາທາລະນະສຸກ (ການປ້ອງກັນ, ການກວດ, ການປິ່ນປົວແລະອື່ນໆ)</li> <li>- ມາດຕະການສຳລັບອຸດໜູນໃຫ້ແກ່ຄົວເຮືອນ (ການກັກຕົວ, ການຈ້າງງານ, ຄູປອງອາຫານແລະເງິນຊ່ວຍເຫຼືອສຸກເສີນ)</li> <li>- ມາດຕະການອຸດໜູນສຳລັບທຸລະກິດ (ເງິນກູ້, ຄ່າຈ້າງແຮງງານແລະຄ່າເຊົ່າ)</li> <li>- ມາດຕະການອຸດໜູນສຳລັບທ້ອງຖິ່ນ</li> <li>- ມາດຕະການລາຍຮັບ (ຫຼຸດອາກອນ ຊົມໃຊ້, ອາກອນທີ່ດິນ, VAT, ລາຍຮັບອາກອນຈາກຂະແໜງສາທາ, ທ່ອງທ່ຽວ, ບັນເທີງແລະອື່ນ</li> </ul> <p>ກະກຽມເງິນສຳຮອງສຳລັບສະຫວັດດີການໃຫ້ແກ່ຄົວເຮືອນ ແລະ ວິສາຫະກິດ (ຍັງບໍ່ທັນອະນຸມັດ) ຈຳນວນ 7 ຕື້ໂດລາ.</p>
ສະຫະຣາຊອານາຈັກອັງກິດ <sup>4</sup>	<ul style="list-style-type: none"> <li>- ຈຳກັດການເດີນທາງອອກຈາກເຮືອນທີ່ບໍ່ຈຳເປັນ</li> <li>- Social distancing</li> <li>- ປິດຮ້ານບັນເທີງ, ຮ້ານຄ້າຈຳນວນໜຶ່ງ</li> </ul>	<ul style="list-style-type: none"> <li>- BOE ຫຼຸດອັດຕາດອກເບ້ຍລົງເທົ່າກັບ 0,1%</li> <li>- ເພີ່ມການຖືຄອງພັນທະບັດຂຶ້ນຈຳນວນ 250 ຕື້ໂດລາ</li> <li>- ເພີ່ມວົງເງິນອຸດໜູນໃຫ້ແກ່ SMEs</li> </ul>	<ul style="list-style-type: none"> <li>- ສະໜອງເງິນເຂົ້າໃນລະບົບດູແລສຸຂະພາບແຫ່ງຊາດ (NHS) ຈຳນວນ 6 ຕື້ໂດລາ ສະຫະລັດ</li> <li>- ອຸດໜູນທຸລະກິດທີ່ໄດ້ຮັບຜົນກະທົບ 34 ຕື້ໂດລາເຊັ່ນ: ຫຼຸດອາກອນ, ເງິນອຸດ</li> </ul>

	<ul style="list-style-type: none"> <li>- ເພີ່ມການກວດຫາຜູ້ຕິດເຊື້ອ</li> </ul>	<ul style="list-style-type: none"> <li>- ເພີ່ມວົງເງິນກູ້ຈຳນວນ 411 ຕື້ໂດລາໃຫ້ແກ່ທຸລະກິດ</li> <li>- ຮັກສາສະພາບຄ່ອງຂອງເງິນ ແລະ ເງິນສຳຮອງ (ເງິນໂດລາສະຫະລັດ)</li> <li>- ຫຼຸດ UK countercyclical buffer rate ລົງເທົ່າກັບ 0,0% ພາຍໃນເດືອນທັນວາ 2020</li> </ul>	<p>ໜູນ,...</p> <ul style="list-style-type: none"> <li>- ເພີ່ມວົງເງິນສະຫວັດດິການ 9 ຕື້ໂດລາ</li> <li>- ສະໜອງທຶນໃຫ້ IMF ຈຳນວນ (187 ຕື້ໂດລາ)</li> </ul> <p>ເພີ່ມເງິນອຸດໜູນໃຫ້ແກ່ທຸລະກິດອີກຈຳນວນປະກອບດ້ວຍ:</p> <ul style="list-style-type: none"> <li>- ອຸດໜູນເງິນເດືອນພະນັກງານ 80% (ປະມານ 3.000 ໂດລາ/ຄົນ/ເດືອນ) ເປັນເວລາ 3 ເດືອນ</li> </ul>
ຝຣັ່ງ <sup>໒</sup>	<ul style="list-style-type: none"> <li>- ມາດຕະການປິດໂຮງຮຽນ, ຈຳກັດການເດີນທາງອອກຈາກເຮືອນທີ່ບໍ່ຈຳເປັນ</li> <li>- ມາດຕະການ curfews ຕອນກາງຄືນໃນບາງເມືອງ</li> </ul>	<ul style="list-style-type: none"> <li>- ECB ສະໜອງການຊ່ວຍເຫຼືອເພື່ອຮັກສາສະພາບຄ່ອງທາງການເງິນຈຳນວນ 951 ຕື້ໂດລາ</li> <li>- ຫຼຸດ countercyclical buffer rate ລົງເທົ່າກັບ 0.0%</li> <li>- ແລະອື່ນໆ</li> </ul> <p>ໝາຍເຫດ: EU ຈະສະໜອງເງິນກະຕຸ້ນເສດຖະກິດໃຫ້ປະເທດສະມາຊິກໃນວົງເງິນທັງໝົດ 547 ຕື້ໂດລາສະຫະລັດ (ຂໍ້ມູນຈາກ CNN)<sup>໓</sup></p>	<p>50 ຕື້ໂດລາສະຫະລັດ (2% ຂອງ GDP) ສຳລັບຮັກສາສະພາບຄ່ອງ ແລະ 328 ຕື້ໂດລາ (13% ຂອງ GDP) ສຳລັບເງິນກູ້ໃຫ້ແກ່ທຸລະກິດ.</p> <p>ນອກຈາກນັ້ນ, ຍັງມີມາດຕະການອື່ນໆຄື:</p> <ul style="list-style-type: none"> <li>- ເພີ່ມລາຍຈ່າຍດ້ານສາທາລະນະສຸກ</li> <li>- ຫຼຸດອາກອນແລະ refund of tax credits (CIT ແລະ VAT) ໃຫ້ແກ່ທຸລະກິດ</li> <li>- ອຸດໜູນບັນດາຜູ້ວ່າງງານ, ຜູ້ອອກແຮງງານອິດສະຫຼະແລະ MSMEs</li> <li>- ເພີ່ມເງິນໃຫ້ແກ່ວຽກງານສະຫວັດດິການ ສັງຄົມຈົນກວ່າການ lockdown ຈະສິ້ນສຸດ</li> </ul>
ເຢຍລະມັນ <sup>໔</sup>	<ul style="list-style-type: none"> <li>- ຫ້າມການເດີນທາງ</li> <li>- ປິດໂຮງຮຽນແລະທຸລະກິດອື່ນໆທີ່ບໍ່ຈຳເປັນ</li> <li>- ຫ້າມມີການຊຸມນຸມ</li> <li>- ເພີ່ມທະວີການໃສ່ຜ້າອັດປາກ ແລະ ດັງເມື່ອຢູ່ໃນບ່ອນສາທາລະນະ<sup>໑</sup></li> </ul>	<ul style="list-style-type: none"> <li>- ECB ສະໜອງການຊ່ວຍເຫຼືອເພື່ອຮັກສາສະພາບຄ່ອງທາງການເງິນຈຳນວນ 951 ຕື້ໂດລາ</li> </ul> <p>ໝາຍເຫດ: EU ຈະສະໜອງເງິນກະຕຸ້ນເສດຖະກິດໃຫ້ປະເທດສະມາຊິກໃນວົງເງິນທັງໝົດ 547 ຕື້ໂດລາສະຫະລັດ (ຂໍ້ມູນຈາກ CNN)<sup>໓</sup></p>	<p>170 ຕື້ໂດລາສະຫະລັດ (4.9% ຂອງ GDP) ປະກອບດ້ວຍ:</p> <ul style="list-style-type: none"> <li>- ວຽກງານສາທາ, ພັດທະນາວັກແຊງແລະຄວບຄຸມການລະບາດ</li> <li>- ອຸດໜູນການຈ້າງງານຂອງແຮງງານທົ່ວໄປ ແລະ ແຮງງານອິດສະຫຼະ, ອຸດໜູນການເບິ່ງແຍງເດັກນ້ອຍ</li> <li>- ເງິນຊ່ວຍເຫຼືອ SMEs ແລະ self-employed persons ຈຳນວນ 55 ຕື້ໂດລາ (ຫຼຸດອາກອນ,...)</li> </ul> <p>ນອກຈາກນັ້ນ, ຍັງເພີ່ມວົງເງິນກູ້ຈຳນວນ 900 ຕື້ໂດລາ.</p> <p>ກະກຽມເງິນກູ້ພິເສດອີກຈຳນວນ 120 ຕື້ໂດລາ.</p>

ໝາຍເຫດ: ສະຖາບັນຄົ້ນຄ້ວາເສດຖະກິດແຫ່ງຊາດສັງລວມຂໍ້ມູນຈາກ IMF (2020) ແລະ<sup>1</sup>World Bank (2020)

<sup>໒</sup>ຂໍ້ມູນຫຼ້າສຸດວັນທີ 01/04/2020, <sup>໓</sup>ຂໍ້ມູນຫຼ້າສຸດວັນທີ 02/04/2020, <sup>໔</sup>ຂໍ້ມູນຫຼ້າສຸດວັນທີ 03/04/2020, <sup>໑</sup>ຂໍ້ມູນຫຼ້າສຸດວັນທີ 09/04/2020 (BBC news), <sup>໒</sup>ຂໍ້ມູນຫຼ້າສຸດວັນທີ 09/04/2020, <sup>໓</sup>ຂໍ້ມູນຫຼ້າສຸດວັນທີ 10/04/2020

ສຳລັບມາດຕະການຮັບມືຂອງບັນດາປະເທດອາຊຽນເພື່ອຕອບໂຕ້ການແຜ່ລະບາດຂອງ COVID-19 ໃນໄຕມາດທີ 1 ຂອງປີ 2020 ກໍ່ມີລັກສະນະຄ້າຍຄືກັນກັບຂອງປະເທດອື່ນໂດຍສະເພາະການປະຕິບັດມາດຕະການສະກັດກັ້ນການແຜ່ເຊື້ອ

ດ້ວຍການຈຳກັດການເດີນທາງຂ້າມແດນ ແລະ ການກັກຕົວ 14 ວັນ. ສຳລັບມາດຕະການທາງດ້ານເສດຖະກິດເພື່ອຮັບມືກັບຜົນກະທົບກວມມີການຫຼຸດຜ່ອນພາລະຄ່າໃຊ້ຈ່າຍຄ່ານໍ້າ-ຄ່າໄຟຟ້າເຊັ່ນ ສສ ຫວຽດນາມ, ມຽນມາ ແລະ ໄທ. ນອກຈາກນັ້ນ, ມາດຕະການອຸດໜູນແຮງງານແມ່ນມາດຕະການໜຶ່ງທີ່ຫຼາຍປະເທດໃນອາຊຽນໄດ້ຈັດຕັ້ງປະຕິບັດ. ຍົກຕົວຢ່າງ, ສສ ຫວຽດນາມ ຈະໃຫ້ການຊ່ວຍໜູນ 1.800.000 ດົງ/ຄົນ/ເດືອນ (77 ໂດລາ) ໃຫ້ແກ່ຜູ້ອອກແຮງງານທີ່ເຮັດວຽກຕາມລະບົບສັນຍາແຮງງານແຕ່ບໍ່ໄດ້ຮັບເງິນເດືອນແຕ່ 1 ເດືອນຂຶ້ນໄປນັບແຕ່ວັນທີ 01/04/2020 ແລະ ບໍ່ກາຍ 3 ເດືອນ, ໄທ ໃຫ້ 5000 ບາດຕໍ່ຄົນຕໍ່ເດືອນ ສຳລັບແຮງງານທຸກຄົນທີ່ບໍ່ມີລາຍຮັບດ້ວຍການລົງທະບຽນອອນໄລນ, ຟີລິບປິນກະກຽມແຜນແຈກຢາຍເງິນໃຫ້ຄົວເຮືອນທີ່ມີລາຍໄດ້ຕໍ່າຈຳນວນ 18 ລ້ານຄົວເຮືອນເປັນເວລາ 2 ເດືອນຄື: ປະມານ 100 ໂດລາໃນເດືອນທຳອິດແລະ 160 ໂດລາໃນເດືອນທີສອງ. ລະອຽດເບິ່ງຕາມຕາຕະລາງທີ 2 ລຸ່ມນີ້:

**ຕາຕະລາງທີ 2: ມາດຕະການຮັບມືຂອງປະເທດອາຊຽນຕໍ່ກັບການແຜ່ລະບາດຂອງ COVID-19 ແລະ ມາດຕະການຮັບມືຕໍ່ຜົນກະທົບ**

ປະເທດ	ມາດຕະການຈຳກັດການແຜ່ລະບາດການຕິດເຊື້ອພະຍາດ	ມາດຕະການຮັບມືກັບຜົນກະທົບທາງດ້ານເສດຖະກິດ	
		ມາດຕະການດ້ານເງິນຕາ ແລະ ການເງິນມະຫາພາກ	ມາດຕະການດ້ານການເງິນ
ກຳປູເຈຍ <sup>ຂໍ້ 1</sup>	<ul style="list-style-type: none"> <li>ມາດຕະການກັກຕົວ 14 ວັນຂອງຜູ້ທີ່ເດີນທາງມາແຕ່ຕ່າງປະເທດໂດຍສະເພາະແຮງງານມາແຕ່ໄທ</li> <li>ບໍ່ອະນຸຍາດນັກທ່ອງທ່ຽວທີ່ເດີນທາງມາແຕ່ປະເທດທີ່ມີການລະບາດ</li> <li>ປິດໂຮງຮຽນ, ກາສິໂນ</li> <li>ຫ້າມມີການຊຸມນຸມກາຍ 50 ຄົນ</li> <li>ຮ່າງກົດໝາຍປະກາດພາວະສຸກເສີນ</li> </ul>	NBC ຂອງກຳປູເຈຍອອກມາດຕະການຄື: <ul style="list-style-type: none"> <li>ເລື່ອນການເພີ່ມ Capital Conservation Buffer</li> <li>ຫຼຸດອັດຕາດອກເບ້ຍ, ຫຼຸດເພດານຂອງເງິນສຳຮອງຂອງທະນາຄານ</li> <li>ປັບໂຄງສ້າງເງິນກູ້ ແລະ ໜີ້ຂອງຂະແໜງການທ່ອງທ່ຽວ, ຕັດຫຍິບ, ກໍ່ສ້າງ, ຂົນສົ່ງແລະໂລຊິດສະຕິກ</li> </ul>	<ul style="list-style-type: none"> <li>ງົບປະມານ 3% ຂອງ GDP</li> <li>ງົບປະມານໃຫ້ແກ່ສາທາລະນະຈຳນວນ 70 ລ້ານໂດລາ (0,2% ຂອງ GDP ປີ 2019)</li> <li>ອັດສິດເງິນເຂົ້າໃນລະບົບເພື່ອສະໜອງແກ່ທຸລະກິດແລະສະຖາບັນການເງິນຂະໜາດນ້ອຍ</li> <li>ມາດຕະກອນຫຼຸດອາກອນ, ອຸດໜູນແຮງງານ</li> </ul>
ສິງກະໂປ <sup>1</sup>	<ul style="list-style-type: none"> <li>ຫ້າມການເດີນທາງ</li> <li>ກວດອຸນຫະພູມ</li> <li>Social Distancing</li> <li>ຫ້າມການຊຸມນຸມ</li> <li>ປິດທຸລະກິດບັນເທີງ</li> <li>ເພີ່ມມາດຕະການກັກຕົວ, ການຊອກຄົ້ນຜູ້ຕິດເຊື້ອ</li> </ul>	<ul style="list-style-type: none"> <li>ອັດສິດເງິນເພື່ອສຳຮອງເງິນໂດລາສະຫະລັດຈຳນວນ 60 ຕື້ໂດລາ</li> <li>ຫຼຸດອັດຕາດອກເບ້ຍລົງ 0%</li> <li>ມາດຕະການຊ່ວຍເຫຼືອ SMEs ຄື: ສະໜອງເງິນກູ້, ຮັບປະກັນ-ສົ່ງເສີມການເຂົ້າເຖິງສິນເຊື້ອ.</li> </ul>	39 ຕື້ໂດລາ (11% ຂອງ GDP) ເພື່ອກະຕຸ້ນເສດຖະກິດ. <ul style="list-style-type: none"> <li>566 ລ້ານໂດລາສຳລັບວຽກງານສາທາລະນະ</li> <li>3.3 ຕື້ໂດລາສຳລັບອຸດໜູນຄົວເຮືອນ, ຜູ້ມີລາຍໄດ້ຕໍ່າ ແລະ ວ່າງງານ</li> <li>19 ຕື້ໂດລາສຳລັບທຸລະກິດ (ອຸດໜູນຄ່າຈ້າງແຮງງານ, ແຮງງານອິດສະຫຼະ,...)</li> <li>14 ຕື້ໂດລາສຳລັບເງິນກູ້</li> <li>1,3 ຕື້ໂດລາສຳລັບຮັກສາສະພາບຄ່ອງ</li> </ul>
ໄທ <sup>1</sup>	<ul style="list-style-type: none"> <li>Lockdown 2-15/04/2020</li> <li>Curfew ຕອນກາງຄືນ</li> <li>ປິດໂຮງງານຜະລິດລົດ,</li> </ul>	<ul style="list-style-type: none"> <li>ຫຼຸດອັດຕາດອກເບ້ຍລະຫວ່າງ 25-50 bps</li> <li>ປັບໂຄງສ້າງໜີ້ ແລະ ເລື່ອນໄລຍະເວລາການຊຳລະໜີ້</li> <li>BOT ຊື້ພັນທະບັດຂອງລັດຖະບານຈຳນວນ 3 ຕື້ໂດລາ</li> <li>ມາດຕະການຜ່ອນຄາຍອັດຕາແລກປ່ຽນ</li> </ul>	ງົບປະມານ 16 ຕື້ໂດລາ (3% ຂອງ GDP) ສຳລັບ <ul style="list-style-type: none"> <li>ສາທາລະນະສຸກ</li> <li>Soft loan (5 ຕື້ໂດລາ)</li> <li>ຫຼຸດອາກອນສຳລັບທຸລະກິດ</li> <li>ຫຼຸດຄ່ານໍ້າ, ຄ່າໄຟ, ລາຍຈ່າຍເຂົ້າສະຫວັດດິການສັງຄົມ</li> </ul>
ບຣູໄນ <sup>1</sup>	<ul style="list-style-type: none"> <li>Lockdown ປະເທດ</li> <li>ຫ້າມຊຸມນຸມ</li> <li>ເພີ່ມການກວດຫາຜູ້ຕິດເຊື້ອ</li> </ul>	<ul style="list-style-type: none"> <li>ມາດຕະການຊົ່ວຄາວຕໍ່ກັບ COVID-19 ແມ່ນການຫຼຸດຜ່ອນການແບກຮັບພາລະຂອງທຸລະກິດດ້ານພາສີ - ອາກອນ</li> </ul>	ງົບປະມານສຳລັບປີ FY2020/2021 ເທົ່າກັບ 6 ຕື້ໂດລາສະຫະລັດ, ເຊິ່ງຂໍ້ມູນບໍ່ໄດ້ລາຍລະອຽດສຳລັບແຕ່ລະຮ່ວງ

		<p>ເປັນເວລາ 6 ເດືອນ ໃຫ້ແກ່ທຸລະກິດໃນຂະແໜງການທ່ອງທ່ຽວ, ການບໍລິການ, ຮ້ານອາຫານ ແລະ ການຂົນສົ່ງທາງອາກາດ, ຜູ້ນໍາເຂົ້າອາຫານ ແລະ ອຸປະກອນການ ແພດ</p> <ul style="list-style-type: none"> <li>- ສົ່ງເສີມ digital banking</li> <li>- ໃຫ້ເງິນກູ້ແກ່ທຸລະກິດແລະຍົກເລີກຄ່າທໍານຽມຕ່າງໆ (177 ລ້ານໂດລາ)</li> </ul>	
ຟີລິບປິນ <sup>1</sup>	<ul style="list-style-type: none"> <li>- ການສັ່ງໂຈະຖ້ຽວບິນ</li> <li>- ຫ້າມການຊຸມນຸມ</li> <li>- ປິດໂຮງຮຽນ</li> </ul>	<ul style="list-style-type: none"> <li>- BSP ຫຼຸດອັດຕາດອກເບ້ຍລົງ 75 bps ໃຫ້ເຫຼືອ 3,25%</li> <li>- ຫຼຸດເພດານເງິນສໍາຮອງລົງ 200 bps</li> <li>- ມີແຜນຈະຊື້ຫຼັກຊັບຂອງລັດຖະບານມູນຄ່າ 6 ຕື້ໂດລາ (1,6% ຂອງ GDP)</li> <li>- ເພີ່ມມາດຕະການຜ່ອນຄາຍຕໍ່ກັບລະບຽບການເຂົ້າເຖິງສິນເຊື້ອ</li> </ul>	<ul style="list-style-type: none"> <li>- ງົບປະມານ 560 ລ້ານໂດລາ (0,15% ຂອງ GDP ປີ 2019) ສໍາລັບອຸປະກອນການແພດ, ການປ້ອງກັນການແຜ່ລະບາດ ແລະ ຊ່ວຍເຫຼືອຂະແໜງກະສິກໍາ ແລະ ທ່ອງທ່ຽວ</li> <li>- ງົບປະມານ 4 ຕື້ໂດລາ (1,1% ຂອງ GDP) ສໍາລັບແຜນງານຊ່ວຍເຫຼືອແຮງງານ ແລະ ຄົວເຮືອນທີ່ມີລາຍໄດ້ຕໍ່າຈໍນວນ 18 ລ້ານຄົວເຮືອນ</li> </ul>
ມາເລເຊຍ <sup>1</sup>	<ul style="list-style-type: none"> <li>- Lockdown 18/03-14/04/2020</li> <li>- ປິດຊາຍແດນ, ສະຖາບັນການສຶກສາ ແລະ ທຸລະກິດທີ່ບໍ່ຈໍາເປັນ</li> <li>- ຫ້າມການຊຸມນຸມ</li> </ul>	<ul style="list-style-type: none"> <li>- BNM ຫຼຸດອັດຕາດອກເບ້ຍລົງ 25 bps ໃຫ້ເຫຼືອ 2,5%</li> <li>- ຫຼຸດເພດານເງິນສໍາຮອງລົງ 100 bps ໃຫ້ເຫຼືອ 2%</li> <li>- ເພີ່ມວົງເງິນສິນເຊື້ອອີກ 0,9 ຕື້ໂດລາ ຈາກເດີມຈົນເປັນ 3 ຕື້ໂດລາ</li> <li>- ຜ່ອນຄາຍລະບຽບການເຂົ້າເຖິງສິນເຊື້ອ</li> </ul>	<ol style="list-style-type: none"> <li>1) ງວດທີ 1: 1,4 ຕື້ໂດລາ (0,4% ຂອງ GDP) ສໍາລັບວຽກງານສາທາລະນະສຸກ, ຫຼຸດຜ່ອນອາກອນ, ຫຼຸດອັດຕາເກັບເງິນເຂົ້າຄັງສະຫວັດດິການ (11% ເປັນ 7%)</li> <li>- ອີກ 140 ລ້ານໂດລາຈາກການຫຼຸດຄ່າໄຟຟ້າ (0,1% ຂອງ GDP)</li> <li>2) ງວດທີ 2: 5,8 ຕື້ໂດລາສໍາລັບວຽກງານສາທາລະນະສຸກ, ອຸດໜູນຄົວເຮືອນ - ແຮງງານ,</li> <li>- ອີກ 11,6 ຕື້ໂດລາແມ່ນວົງເງິນກູ້ໃຫ້ແກ່ທຸລະກິດທີ່ໄດ້ຮັບຜົນກະທົບ</li> <li>3) ງວດທີ 3: 2,3 ຕື້ໂດລາ (0,7% ຂອງ GDP) ເພື່ອກະຕຸ້ນເສດຖະກິດແລະເງິນທຶນໃຫ້ແກ່ SME</li> </ol>
ມຽນມາ <sup>1</sup>	<ul style="list-style-type: none"> <li>- ມາດຕະການກັກຕົວ 14 ວັນຂອງຜູ້ທີ່ເດີນທາງມາແຕ່ຕ່າງປະເທດໂດຍສະເພາະແຮງງານມາແຕ່ໄທແລະປະເທດໃກ້ຄຽງ</li> <li>- ຈໍາກັດການເດີນທາງເຂົ້າອອກປະເທດ</li> </ul>	<ul style="list-style-type: none"> <li>- CBM ຫຼຸດອັດຕາດອກເບ້ຍ ລົງ 0,5% ໃນວັນທີ 12/03/2020 ແລະ ຫຼຸດອີກ 1% ໃນວັນທີ 01/01/2020</li> </ul>	<ul style="list-style-type: none"> <li>- ງົບປະມານໃຫ້ແກ່ສາທາລະນະສຸກ 2 ແສນໂດລາ</li> <li>- ເລື່ອນໄລຍະການຊໍາລະອາກອນຂອງໂຕມາດທີ 2 ແລະທີ 3 ຂອງປີຈົນຮອດທ້າຍປີງົບປະມານ</li> <li>- ຍົກເວັ້ນອາກອນລາຍໄດ້ 2% ໃນຂະແໜງສິ່ງອອກ</li> <li>- ວົງເງິນກູ້ສໍາລັບທຸລະກິດທີ່ຖືກກະທົບ ຈາກ COVID-19 ອີກ 70 ລ້ານໂດລາ (0,1% ຂອງ GDP), ຫຼຸດອັດຕາດອກເບ້ຍ</li> <li>- ສະໜອງອາຫານແລະນໍ້າດື່ມ, ຍົກເວັ້ນ</li> </ul>



			ຄ່າໄຟຟ້າໃຫ້ແກ່ຄົວເຮືອນທີ່ຂາດລາຍໄດ້ ຈົນຮອດທ້າຍເດືອນເມສາ 2020
ອິນໂດນີ ເຊຍ <sup>1</sup>	<ul style="list-style-type: none"> <li>- ຫ້າມການເດີນທາງເຂົ້າອອກປະເທດ</li> <li>- ຄັດກອງຫາຜູ້ຕິດເຊື້ອຢູ່ດ່ານ</li> <li>- ປິດໂຮງຮຽນ</li> <li>- ຫ້າມການຊຸມນຸມ</li> </ul>	<ul style="list-style-type: none"> <li>- BI ຫຼຸດອັດຕາດອກເບ້ຍລົງ 25bps ໃຫ້ເຫຼືອ 4,75% ໃນວັນທີ 20/02/2020 ແລະ ຫຼຸດລົງອີກ 25bps ໃຫ້ເຫຼືອ 4,5% ໃນວັນທີ 19/03/2020</li> <li>- ຫຼຸດເພດານເງິນສຳຮອງ</li> <li>- ເພີ່ມໄລຍະເວລາສຳລັບ repo</li> </ul>	<ol style="list-style-type: none"> <li>1) ເງິນ 2,3 ຕື້ໂດລາ (0,2% ຂອງ GDP) ສຳລັບກະຕຸ້ນເສດຖະກິດແລະວຽກງານສາທາລະນະສຸກ</li> <li>2) ເງິນ 28,3 ຕື້ໂດລາ (2,6% ຂອງ GDP) ກະຕຸ້ນເສດຖະກິດ. ໃນນັ້ນ, ອາກອນແມ່ນ 17,8 ຕື້ໂດລາ</li> <li>3) ເງິນ 10,5 ຕື້ໂດລາ (0,9% ຂອງ GDP) ສຳລັບມາດຕະການທາງດ້ານພາສີ-ອາກອນແລະສິນເຊື້ອແກ່ພາກທຸລະກິດ</li> </ol>
ຫວຽດນາມ <sup>1</sup>	<ul style="list-style-type: none"> <li>- ມາດຕະການກັກຕົວ 14 ວັນຂອງຜູ້ທີ່ເດີນທາງມາແຕ່ຕ່າງປະເທດ</li> <li>- ປິດໂຮງຮຽນ, ຫ້າມມີການຊຸມນຸມ</li> <li>- ໂຈະງານບຸນຕ່າງໆ</li> <li>- ຄຳສັ່ງໃຫ້ໃສ່ຜ້າອັດປາກ ແລະ ດັງເມື່ອຢູ່ບ່ອນສາທາລະນະຕັ້ງແຕ່ທີ່ 16 ມີນາ</li> <li>- ປິດທຸລະກິດທີ່ບໍ່ຈຳເປັນ</li> <li>- ຫ້າມການເຄື່ອນທີ່ຂອງປະຊາຊົນແລະເພີ່ມທະວີການເຮັດວຽກຢູ່ເຮືອນ</li> </ul>	<ul style="list-style-type: none"> <li>- SBV ຫຼຸດອັດຕາດອກເບ້ຍ ລົງ 50-100 bps</li> <li>- ຫຼຸດອັດຕາດອກເບ້ຍເງິນຝາກໄລຍະສັ້ນລົງ 25-30 bps ແລະ ອັດຕາດອກເບ້ຍເງິນກູ້ລົງ 50 bps</li> <li>- ເພີ່ມວົງເງິນອຸດໜູນແຮງງານ 20 bps</li> <li>- ເພີ່ມວົງເງິນກູ້ 10,7 ຕື້ໂດລາ (3,3% ຂອງ GDP)</li> </ul>	<p>ງົບປະມານ 51 ລ້ານໂດລາສຳລັບວຽກງານສາທາລະນະສຸກ. ນອກຈາກນັ້ນ, ຍັງມີມາດຕະການອື່ນໆຄື:</p> <ul style="list-style-type: none"> <li>- ຍົກເວັ້ນອາກອນ (VAT, CIT ແລະ PIT) ແລະ ຄ່າເຂົ້າທີ່ດິນມູນຄ່າ 7,7 ຕື້ໂດລາ (2,4% ຂອງ GDP)</li> <li>- ຍົກເວັ້ນການເກັບເງິນເຂົ້າຄັງສະຫວັດດິການໃຫ້ແກ່ທຸລະກິດ ແລະ ແຮງງານສູງເຖິງ 12 ເດືອນມູນຄ່າ 410 ລ້ານໂດລາ (0,1% ຂອງ GDP)</li> <li>- ຍົກເວັ້ນພາສີແລະອາກອນສຳລັບອຸປະກອນການແພດ</li> <li>- ຫຼຸດຄ່າທຳນຽມລົງທະບຽນວິສາຫະກິດ</li> <li>- ຍົກເວັ້ນອາກອນທີ່ດິນໃຫ້ແກ່ການຜະລິດກະສິກຳ</li> <li>- ອຸດໜູນແຮງງານ ແລະ ຄົວເຮືອນມູນຄ່າ 150 ລ້ານໂດລາ (0,5% ຂອງ GDP)</li> <li>- ຫຼຸດຄ່າໄຟຟ້າລົງ 10% ເປັນເວລາ 3 ເດືອນໃຫ້ແກ່ທຸລະກິດແລະຄົວເຮືອນເປັນມູນຄ່າ 43 ລ້ານໂດລາ (0,2% ຂອງ GDP)</li> </ul>

ໝາຍເຫດ:ສະຖາບັນຄົ້ນຄ້ວາເສດຖະກິດແຫ່ງຊາດສັງລວມຈາກຂໍ້ມູນ IMF (2020) ແລະ<sup>1</sup>World Bank (2020)

<sup>1</sup>ຂໍ້ມູນຫຼ້າສຸດວັນທີ 01/04/2020, <sup>2</sup>ຂໍ້ມູນຫຼ້າສຸດວັນທີ 02/04/2020, <sup>3</sup>ຂໍ້ມູນຫຼ້າສຸດວັນທີ 03/04/2020, <sup>4</sup>ຂໍ້ມູນຫຼ້າສຸດວັນທີ 25/03/2020, <sup>5</sup>ຂໍ້ມູນຫຼ້າສຸດວັນທີ 09/04/2020

ມະຫາວິທະຍາໄລ Oxford ໄດ້ສຳຫຼວດ ແລະ ຈັດອັນດັບບັນດາປະເທດອາຊຽນປະຕິບັດມາດຕະການສະກັດກັ້ນການແຜ່ລະບາດຂອງພະຍາດໂຄວິດ 19 (ກວມມີ 11 ມາດຕະການ)<sup>1</sup>ທີ່ໄດ້ຄິດຕາມລຳດັບ. ໃນນັ້ນ, ສປປ ລາວ ແລະ ສສ

<sup>1</sup> ລວມມີ (1) ການສັ່ງປິດໂຮງຮຽນ, (2) ສັ່ງປິດບ່ອນເຮັດວຽກ, (3) ສັ່ງຍົກເລີກການຈັດງານ, (4) ປິດການຂົນສົ່ງສາທາລະນະ, (5) ການໂຕສະນາໃຫ້ຂໍ້ມູນ, (6) ຈຳກັດການເຄື່ອນຍ້າຍພາຍໃນປະເທດ, (7) ຄວບຄຸມການເດີນທາງສາກົນ, (8) ມາດຕະການທາງຄັງເງິນ, (9) ມາດ

ຫວຽດນາມ ຢູ່ໃນອັນດັບນຳໜ້າທີ່ໄດ້ຄະແນນດີທີ່ສຸດເທົ່າກັນໃນການວາງນະໂຍບາຍ ແລະ ມາດຕະການສະກັດກັ້ນການແຜ່ລະບາດຂອງ ໂຄວິດ19 ດັ່ງນີ້:

- (1) ສສ ຫວຽດນາມ ໄດ້ 100 ຄະແນນ
- (2) ສປປ ລາວ ໄດ້ 100 ຄະແນນ
- (3) ສິງກາໂປ ໄດ້ 90,48 ຄະແນນ
- (4) ມາເລເຊຍ ໄດ້ 85.71 ຄະແນນ
- (5) ໄທ ໄດ້ 85,71 ຄະແນນ
- (6) ອິນໂດເນເຊຍ ໄດ້ 80,95 ຄະແນນ
- (7) ມຽນມາ ໄດ້ 76,19 ຄະແນນ
- (8) ສິງກາໂປ ໄດ້ 61,9 ຄະແນນ
- (9) ບຣູໄນ ໄດ້ 52.38 ຄະແນນ

### 3. ຜົນກະທົບຂອງການປະຕິບັດມາດຕະການສະກັດກັ້ນການແຜ່ລະບາດພະຍາດ COVID-19 ຕໍ່ເສດຖະກິດໂລກ

+ ມາຮອດປະຈຸບັນບັນດາປະເທດຕ່າງໆໃນໂລກໄດ້ຍົກລະດັບມາດຕະການປ້ອງກັນ ແລະ ສະກັດກັ້ນການແຜ່ລະບາດພະຍາດ COVID-19 ຂຶ້ນສູງສຸດດ້ວຍການຈຳກັດການເຄື່ອນໄຫວທາງເສດຖະກິດ, ທຸລະກິດການ (Lock down) ເພື່ອຮັກສາຊີວິດ ແລະ ສຸຂະພາບຂອງປະຊາຊົນໄດ້ສິ່ງຜົນກະທົບຢ່າງໃຫຍ່ຫຼວງຕໍ່ເສດຖະກິດຂອງໂລກ ແລະ ພາກພື້ນອາດຈະກ້າວສູ່ວິກິດການຄັ້ງຮ້າຍແຮງທີ່ສຸດໃນປະຫວັດສາດຂອງເສດຖະກິດໂລກຫລາຍກວ່າທຸກຄັ້ງຜ່ານມາ, ຕັ້ງແຕ່ວິກິດການເສດຖະກິດໂລກໃນປີ 1930, ວິກິດການການເງິນຂອງອາຊີຕາເວັນອອກໃນປີ 1997 ແລະ ວິກິດການການເງິນໂລກໃນປີ 2008.

+ ຂະແໜງເສດຖະກິດຕົ້ນຕໍທີ່ໄດ້ຮັບຜົນກະທົບຢ່າງໜັກໜ່ວງກວມມີ:

- ຂະແໜງການທ່ອງທ່ຽວ, ລວມມີ ແຫລ່ງທ່ອງທ່ຽວ, ການນຳທ່ຽວ, ການຂົນສົ່ງ (ທາງອາກາດ, ທາງບົກ, ທາງນໍ້າ), ໂຮງແຮມ, ຮ້ານອາຫານ, ສິນຄ້າທີ່ລະລຶກ
- ຂະແໜງການຄ້າສິ່ງອອກນຳເຂົ້າທີ່ຖືກໂຈະ, ເລື່ອນເວລາການຂົນສົ່ງຜ່ານແດນ
- ຂະແໜງອຸດສາຫະກຳປຸງແຕ່ງ, ການຜະລິດກົນຈັກທີ່ຖືກປິດກິດຈະການ ( Lockdown )
- ແຮງງານທີ່ຫວ່າງງານເນື່ອງຈາກການປິດກິດຈະການຂອງບໍລິສັດ (Lockdown)
- ລາຍຮັບລັດຖະບານຫລຸດລົງເນື່ອງຈາກວິສາຫະກິດກິດບໍ່ສາມາດເຄື່ອນໄຫວທຸລະກິດ
- ເພີ່ມລາຍຈ່າຍລັດຖະບານສຳລັບການຮັບມືການແຜ່ລະບາດ ແລະ ຜົນກະທົບຈາກການປະຕິບັດມາດຕະການຄວບຄຸມການແຜ່ລະບາດ
- ລາຍຮັບການປ່ອຍກູ້ຂອງທະນາຄານຫລຸດລົງເນື່ອງຈາກວິສາຫະກິດກິດບໍ່ສາມາດເຄື່ອນໄຫວທຸລະກິດ, ບໍ່ມີລາຍຮັບ

---

ຕະການດ້ານເງິນ, (10) ລົງທຶນຢ່າງຮີບດ່ວນໃສ່ການປົນປົວ, (11) ລົງທຶນໃສ່ວັກຊີນຕ່າງໆຄະແນນອາດປ່ຽນອີງໃສ່ໄລຍະເວລາ: ໝາຍເຫດພ້ອມ ເພາະຊ່ວງຕົ້ນປີກໍ່ບໍ່ຄ່ອຍມີຫຍັງຫລືປະເທດອື່ນເຄັ່ງຂັ້ນ ປະເທດເຮົາອາດຄະແນນຕໍ່າລົງ ແຫຼ່ງຂໍ້ມູນຈາກ: [www.bsg.ox.ac.uk/covidtracker](http://www.bsg.ox.ac.uk/covidtracker) .

+ ຈຳນວນນັກທ່ອງທ່ຽວໃນທົ່ວໂລກຫຼຸດລົງ 3-4% ໃນເດືອນມັງກອນທີ່ຜ່ານມາ ແລະ ໄດ້ສືບຕໍ່ຫຼຸດລົງຫຼາຍຢ່າງຂຶ້ນ ເລື້ອຍໆ. ອົງການ UNWTO ໄດ້ຄາດຄະເນວ່າໃນປີ 2020 ຈຳນວນນັກທ່ອງທ່ຽວຈະສືບຕໍ່ຫຼຸດລົງອີກລະຫວ່າງ 20-30% (ຫຼຸດລົງ 290-440 ລ້ານເທື່ອຄົນ), ໝາຍວ່າເມັດເງິນທີ່ໝູນວຽນຢູ່ຂະແໜງການທ່ອງທ່ຽວຈະສູນຫາຍໄປຫຼາຍກວ່າ 30-50 ຕື້ໂດລາສະຫະລັດ. ສິ່ງດັ່ງກ່າວໄດ້ສົ່ງຜົນກະທົບຢ່າງຕໍ່ເນື່ອງລຽນຕິດຕໍ່ທຸລະກິດຮ້ານອາຫານ, ທີ່ພັກອາໄສ, ການບັນເທີງ ແລະ ການບໍລິການຕ່າງໆ. ເມື່ອຄວາມຕ້ອງການຂອງຜູ້ບໍລິໂພກຫຼຸດລົງເຮັດໃຫ້ທຸລະກິດຕ່າງໆຫຼຸດການຜະລິດຂອງຕົນລົງເພື່ອຮັກສາ ລະດັບກຳໄລທີ່ອາດຈະກາຍເປັນການຂາດທຶນ, ເຊິ່ງໄດ້ສົ່ງຜົນໃຫ້ອັດຕາການວ່າງງານເພີ່ມຂຶ້ນສູງ.

+ ຮອດປະຈຸບັນ, ໄດ້ມີຫລາຍບໍລິສັດຂອງຕ່າງປະເທດໄດ້ປະກາດລົ້ມລະລາຍ ເຊັ່ນ: ບໍລິສັດການບິນ Flybe ສັນຊາດ ອັງກິດເປັນບໍລິສັດການບິນທຳອິດທີ່ປະກາດໂຕລົ້ມລະລາຍ ແລະ ອາດຈະເກີດກັບອີກຫຼາຍບໍລິສັດການບິນໃນສະຫະພາບ ເອີຣົບທີ່ຕ້ອງປະກາດລົ້ມລະລາຍພາຍໃນເດືອນພຶດສະພາ 2020, ເນື່ອງມາຈາກການຫຼຸດລົງຂອງຜູ້ໂດຍສານທີ່ຕັດສິນໃຈ ຍົກເລີກການເດີນທາງໃນໄລຍະທີ່ມີການລະບາດ.

+ ທຸກປະເທດໃນໂລກກຳລັງປະເຊີນກັບບັນຫາການຫວ່າງງານ, ໃນອາທິດຜ່ານມາແຮງງານທີ່ສະເໜີຂໍສະຖານະພາບ ຫວ່າງງານຢູ່ສະຫະລັດອາເມລິກາເພີ່ມຂຶ້ນຫຼາຍກວ່າ 6,6 ລ້ານຄົນ, ລາຄາຮຸ້ນ, ລາຄານ້ຳມັນ, ອັດຕາດອກເບ້ຍທະນາຄານໄດ້ ປັບຫລຸດລົງຕໍ່ເນື່ອງ.

+ ທັງຫມົດນັ້ນໄດ້ສົ່ງຜົນກະທົບຕໍ່ເສດຖະກິດໂລກເຂົ້າສູ່ວິກິດການ, ການຫົດຖອຍລົງຢ່າງຮ້າຍແຮງ. ອີງຕາມບົດ ລາຍງານຂອງອົງການ IMF ໃນເດືອນເມສາ 2020<sup>2</sup>, ຖ້າການ Lockdown ແກ່ຍາວເຖິງເດືອນ 6/2020, ເສດຖະກິດ ໂລກໃນປີ 2020 ອາດຈະຫຼຸດລົງຮອດ -3% ຈາກປີ 2019 (2,9%). ໃນນັ້ນ, ເສດຖະກິດຂອງປະເທດຄູ່ຄ້າຫຼັກຂອງ ລາວຄາດວ່າໄດ້ຮັບຜົນກະທົບເຊັ່ນກັນ ເຊັ່ນ: ຈີນ (1,2%), ຍີ່ປຸ່ນ (-5,2%), ໄທ (-6,7%), ຫວຽດນາມ (2,7%) ແລະ ອີຢູ (-6,7%), ລະອຽດເບິ່ງຕາມຕາຕະລາງ 3 ລຸ່ມນີ້:

<sup>2</sup> ສາມາດເບິ່ງບົດລາຍງານໄດ້ທີ່ :<https://www.imf.org/en/Publications/WEO/Issues/2020/04/14/weo-april-2020>

**ຕາຕະລາງ 3: ພະຍາກອນການເຕີບໂຕເສດຖະກິດໂລກຫລ້າສຸດ**  
**ຜົນກະທົບຂອງການແຜ່ລະບາດພະຍາດ Covid-19 ຕໍ່ການເຕີບໂຕເສດຖະກິດໂລກແລະພາກພື້ນ**

(GDP ຕົວຈິງ, ການປ່ຽນແປງ % ໃນປີ)	ພະຍາກອນ		
	2019	2020	2021
ຍອດຜົນຜະລິດຕະພັນທົ່ວໂລກ	2.9	-3.0	5.8
ປະເທດພັດທະນາແລ້ວ	1.7	-6.1	4.5
ສະຫະລັດອາເມລິກາ	2.3	-5.9	4.7
ຢູໂຣບ	1.2	-7.5	4.7
ເຢຍລະມັນ	0.6	-7.0	5.2
ຝຣັ່ງ	1.3	-7.2	4.5
ອິຕາລີ	0.3	-9.1	4.8
ສະເປນ	2.0	-8.0	4.3
ຍີ່ປຸ່ນ	0.7	-5.2	3.0
ອັງກິດ	1.4	-6.5	4.0
ແຄນນາດາ	1.6	-6.2	4.2
ປະເທດພັດທະນາອື່ນ	1.7	-4.6	4.5
ປະເທດອຸດສາຫະກຳໃໝ່ ແລະ ກຳລັງພັດທະນາ	3.7	-1.0	6.6
ປະເທດອຸດສາຫະກຳໃໝ່ ແລະ ພັດທະນາອາຊີ	5.5	1.0	8.5
ຈີນ	6.1	1.2	9.2
ອິນເດຍ	4.2	1.9	7.4
ASEAN-5	4.8	-0.6	7.8
ອຸດສາຫະກຳໃໝ່ ແລະ ພັດທະນາຢູໂຣບ	2.1	-5.2	4.2
ຮັດເຊຍ	1.3	-5.5	3.5
ອາເມລິກາລາຕິນ ແລະ ແຄຣິບຽນ	0.1	-5.2	3.4
ບຣາຊິວ	1.1	-5.3	2.9
ເມກຊິໂກ	-0.1	-6.6	3.0
ຕາເວັນອອກກາງ ແລະ ອາຊີກາງ	1.2	-2.8	4.0
ຊາອຸດີອາຣາເບຍ	0.3	-2.3	2.9
ອະນຸພາກພື້ນອາຟຣິກາຊາຮາຣາ	3.1	-1.6	4.1
ໄນຈີເຣຍ	2.2	-3.4	2.4
ອາຟຣິກາໃຕ້	0.2	-5.8	4.0
ປະເທດກຳລັງພັດທະນາທີ່ມີລາຍໄດ້ຕໍ່າ	5.1	0.4	5.6

ແຫຼ່ງຂໍ້ມູນ: IMF, ພະຍາກອນເສດຖະກິດໂລກ, ເມສາ 2020

## II. ສະພາບການແຜ່ລະບາດພະຍາດ COVID-19, ຄວາມສ່ຽງການແຜ່ລະບາດ, ມາດຕະການຮັບມື ແລະ ຜົນກະທົບຕໍ່ເສດຖະກິດ-ສັງຄົມຂອງ ສປປ ລາວ

### 1. ສະພາບການແຜ່ລະບາດພະຍາດ COVID-19 ແລະ ຄວາມສ່ຽງການແຜ່ລະບາດຢູ່ປະເທດພວກເຮົາ

ສໍາລັບ ສປປ ລາວ, ດັ່ງທີ່ຮູ້ນໍາກັນຕາມການລາຍງານຂອງຄະນະສະເພາະກິດ ມາຮອດປະຈຸບັນ 22/4/2020 ມີຜູ້ຕິດເຊື້ອ COVID-19 ຈໍານວນ 19 ຄົນ ປົນປົວດີແລ້ວ 2 ຄົນ, ບໍ່ມີຜູ້ເສຍຊີວິດ, ມີຫລາຍຄົນທີ່ຢູ່ໃນກໍລະນີສົງໄສ, ຖືກກັກຕົວເພື່ອຕິດຕາມ. ເມື່ອທຽບກັບສະພາບການແຜ່ລະບາດພະຍາດດັ່ງກ່າວຢູ່ປະເທດອື່ນໆໃນໂລກ, ເຫັນວ່າປະເທດພວກເຮົາຢູ່ໃນກຸ່ມປະເທດທີ່ມີຈໍານວນຜູ້ຕິດເຊື້ອໜ້ອຍທີ່ສຸດ ແລະ ສາມາດຄວບຄຸມໄດ້ບໍ່ມີຜູ້ຕິດເຊື້ອເພີ່ມຕື່ມ ເປັນເວລາ 11 ວັນຕິດຕໍ່ກັນຕັ້ງແຕ່ພົບກໍລະນີຜູ້ສຸດທ້າຍ, ຜູ້ທີ່ 19 ໃນວັນທີ່ 11 ເມສາ 2020.

ສາຍເຫດທີ່ພາໃຫ້ພວກເຮົາສາມາດສະກັດກັ້ນການແຜ່ລະບາດການຕິດເຊື້ອເພີ່ມຕື່ມ, ສັງເກດເຫັນວ່າ ແມ່ນຍ້ອນພັກແລະ ລັດຖະບານພວກເຮົາໄດ້ເອົາໃຈໃສ່ຊີ້ນໍາພາໃນການກໍານົດດ້ານທັດສະນະຄວາມຮັບຮູ້, ຄວາມເຂົ້າໃຈຕໍ່ຄວາມອັນຕະລາຍຫາຍຍາມຂອງພະຍາດດັ່ງກ່າວ, ໄດ້ກໍານົດນະໂຍບາຍ ແລະ ມາດຕະການຈະແຈ້ງ, ຊັດເຈນ, ແຕ່ງຕັ້ງຄະນະຮັບຜິດຊອບແຕ່ຫົວທີ, ບວກກັບຄວາມເປັນເຈົ້າການຈັດຕັ້ງຜັນຂະຫຍາຍຢ່າງເຂັ້ມງວດຂອງການຈັດຕັ້ງພັກລັດທຸກຂັ້ນແຕ່ສູນກາງລົງຮອດທ້ອງຖິ່ນ ແລະ ຄວາມເປັນເຈົ້າການປະຕິບັດຂອງພົນລະເມືອງລາວ ແລະ ຊາວຕ່າງດ້າວທຸກຄົນ, ເນື່ອງຈາກກ່ຽວຂ້ອງກັບຊີວິດຂອງທຸກຄົນ. ຍ້ອນເຫດຜົນດັ່ງກ່າວ, ມະຫາວິທະຍາໄລ Oxford ຈຶ່ງໄດ້ຈັດອັນດັບໃຫ້ ສປປ ລາວ ຢູ່ໃນອັນດັບນໍາໜ້າຂອງອາຊຽນທີ່ໄດ້ຄະແນນສູງສຸດພ້ອມ ສສ ຫວຽດນາມ ໃນການປະຕິບັດມາດຕະການສະກັດກັ້ນ ແລະ ຄວບຄຸມການແຜ່ລະບາດຂອງ ໂຄວິດ 19 ດັ່ງທີ່ໄດ້ສະເໜີຢູ່ພາກທີ I ເທິງນີ້.

ແຕ່ເຖິງຢ່າງໃດກໍຕາມ, ການແຜ່ລະບາດດັ່ງກ່າວຍັງມີຄວາມສ່ຽງສູງ, ເນື່ອງຈາກຈໍານວນຜູ້ປ່ວຍໃນປະຈຸບັນໄດ້ສໍາພັດກັບຫລາຍຄົນ ແລະ ຍັງຢູ່ໃນໄລຍະເວລາການຕິດຕາມ; ຈໍານວນຜູ້ທີ່ຖືກກວດເຊື້ອ COVID-19 ຍັງກວມອັດຕາສ່ວນຂອງພົນລະເມືອງໜ້ອຍ; ອຸປະກອນຮັບໃຊ້ການກວດ/ການປິ່ນປົວ, ໂຮງຫມໍ, ງົບປະມານ ແລະ ບຸກຄາລະກອນການແພດຂອງພວກເຮົາມີຈໍາກັດ; ຄວາມຮັບຮູ້, ຄວາມເຂົ້າໃຈໃນການປ້ອງກັນຕົນເອງຂອງປະຊາຊົນລາວຍັງຈໍາກັດຫລາຍ; ທີ່ສໍາຄັນຄືພະຍາດດັ່ງກ່າວຍັງກໍາລັງແຜ່ລະບາດໃນວົງກ້ວາງຢູ່ໃນໂລກ ແລະ ພາກພື້ນໃກ້ຄຽງກັບປະເທດພວກເຮົາ (ດັ່ງຂໍ້ມູນທີ່ໄດ້ສະເໜີໃນພາກທີ I ເທິງນີ້). ອີກດ້ານໜຶ່ງ, ຕາມບົດຮຽນຢູ່ຈີນ, ເກົາຫລີ ແລະ ສິງກະໂປ ຜູ້ຕິດເຊື້ອຈໍານວນໜຶ່ງທີ່ປົວດີແລ້ວກັບຄືນມາຕິດອີກ. ດັ່ງນັ້ນ, ຈຶ່ງບໍ່ເປັນທີ່ຫນ້າໄວ້ວາງໃຈຫລາຍ, ເພາະເປັນພະຍາດສາຍພັນໃຫມ່ທີ່ເກີດຂຶ້ນໃນໂລກ, ນັກວິທະຍາສາດທີ່ລົງເລິກຄົ້ນຄ້ວາພະຍາດ COVID-19 ບໍ່ທັນມີຂໍ້ສະຫລຸບໄດ້ຈຸດເກີດ ແລະ ຈຸດຈົບຂອງພະຍາດນີ້ແນ່ນອນ, ຍັງຕ້ອງຫລາຍຂໍ້ສົງໄສຢູ່. ນັກວິທະຍາດໃນບັນດາປະເທດພັດທະນາແລ້ວກໍາລັງຄົ້ນຄ້ວາການຜະລິດວັກຊີນສະກັດກັ້ນ ແລະ ຢາປິ່ນປົວພະຍາດດັ່ງກ່າວ, ແຕ່ຍັງຢູ່ໃນໄລຍະການທົດລອງ, ເຊິ່ງຕ້ອງໃຊ້ເວລາພິສິມຄວນ; ຫລາຍແຫລ່ງຂໍ້ມູນໃຫ້ທັດສະນະວ່າ ອາດໃຊ້ເວລາເຖິງປີຈຶ່ງຈະພິສູດໄດ້.

ດັ່ງນັ້ນ, ຈຶ່ງຍັງມີຄວາມຈໍາເປັນທີ່ສຸດໃນການສືບຕໍ່ປະຕິບັດຄໍາສັ່ງຂອງນາຍົກລັດຖະມົນຕີສະບັບເລກທີ 06/ນຍ, ລົງວັນທີ 29 ມີນາ 2020, ວ່າດ້ວຍການເພີ່ມທະວີມາດຕະການສະກັດກັ້ນການແຜ່ລະບາດ, ຄວບຄຸມ ແລະ ກຽມຄວາມພ້ອມເພື່ອຕ້ານພະຍາດ COVID-19 ໃຫ້ເຂັ້ມງວດເພື່ອບໍ່ໃຫ້ມີການແຜ່ລະບາດຢ່າງເດັດຂາດ. ຖ້າຫາກບໍ່ສາມາດຄວບຄຸມ, ພະຍາດດັ່ງກ່າວ, ຫາກມີການແຜ່ລະບາດໃນວົງກ້ວາງຢູ່ປະເທດເຮົາໃນຕໍ່ໜ້ານີ້ກໍຈະຍິ່ງຍາກໃນການຮັບມື; ສຸຂະພາບຊີວິດຂອງປະຊາຊົນ ແລະ ເສດຖະກິດຂອງຊາດຈະໄດ້ຮັບຄວາມເສຍຫາຍຢ່າງຫລີກລ້ຽງບໍ່ໄດ້.

## **2. ປະສິດທິຜົນການປະຕິບັດນະໂຍບາຍ ແລະ ມາດຕະການຮັບມືຕໍ່ການແຜ່ນລະບາດພະຍາດ COVID-19 ແລະ ຮັບມືກັບຜົນກະທົບທາງດ້ານເສດຖະກິດ**

ມາຮອດປະຈຸບັນ, ທັງສອງຄະນະສະເພາະກິດເພື່ອປ້ອງກັນ, ຄວບຄຸມ ແລະ ແກ້ໄຂການລະບາດຂອງພະຍາດ COVID-19 , ຕາມເລກທີ 09/ນຍ ແລະ ຄະນະສະເພາະກິດຮັບຜິດຊອບຕິດຕາມຜົນກະທົບ ແລະ ຜົນຂະຫຍາຍນະໂຍບາຍ ແລະ ມາດຕະການເພື່ອຫຼຸດຜ່ອນຜົນກະທົບຈາກການລະບາດຂອງພະຍາດ COVID-19 ຕໍ່ເສດຖະກິດຂອງ ສປປ ລາວ, ຕາມເລກທີ 32/ນຍ, ໄດ້ເອົາໃຈໃສ່ຈັດຕັ້ງຜັນຂະຫຍາຍເປັນນະໂຍບາຍ ແລະ ມາດຕະການລະອຽດພໍສົມຄວນ.

ສັງເກດເຫັນວ່າການມາດຕະການເພື່ອປ້ອງກັນ, ຄວບຄຸມ ແລະ ແກ້ໄຂການລະບາດຂອງພະຍາດ COVID-19 ມີປະສິດທິຜົນດີ, ສະແດງອອກພວກເຮົາສາມາດຈຳກັດໄດ້ການແຜ່ລະບາດພະຍາດໂກວິດ 19 ໄດ້ດີ ສົມຄວນ, ເມື່ອທຽບກັບບັນດາປະເທດຕ່າງໆໃນໂລກ ແລະ ປະເທດອ້ອມຂ້າງ ດັ່ງທີ່ໄດ້ສະເຫນີເທິງນີ້.

ສໍາລັບການປະຕິບັດມາດຕະການເພື່ອຫຼຸດຜ່ອນຜົນກະທົບຈາກການລະບາດຂອງພະຍາດ COVID-19 ຕໍ່ເສດຖະກິດຂອງ ສປປ ລາວ, ຕາມເລກທີ 32/ນຍ ກໍ່ໄດ້ຫັນເປັນອັນລະອຽດ ແລະ ສາມາດຫຼຸດຜ່ອນຜົນກະທົບທາງດ້ານເສດຖະກິດຂອງບັນດາຫົວໜ່ວຍວິສາຫະກິດໃນລະດັບແນ່ນອນທີ່ສໍາຄັນພໍສົມຄວນ.

ເຖິງຢ່າງໃດກໍຕາມ, ການຮັບມືຕົວຈິງກັບຜົນກະທົບທາງດ້ານເສດຖະກິດຂອງ ສປປ ລາວ ຍັງເປັນສິ່ງທ້າທາຍຢູ່ທັງໃນໄລຍະສັ້ນ, ກາງ ແລະ ໄລຍະຍາວດັ່ງຂໍ້ຕໍ່ໄປລຸ່ມນີ້:

### **3. ຜົນກະທົບທາງເສດຖະກິດ**

#### **ກ) ຜົນກະທົບດ້ານເສດຖະກິດໄລຍະສັ້ນ:**

##### **(1) ຜົນກະທົບທາງດ້ານເສດຖະກິດມະຫາພາກ**

*ຜົນກະທົບຕໍ່ການເຕີບໂຕຂອງເສດຖະກິດແຫ່ງຊາດ (GDP) ແລະ ບັນດາເປົ້າໝາຍການພັດທະນາເສດຖະກິດສັງຄົມຂອງແຜນ V ປີຄັ້ງທີ VIII ກໍ່ຄືແຜນປີ2020*

ຈາກການສັງລວມຜົນກະທົບໂດຍກົງຂອງບັນດາຂະແໜງການເສດຖະກິດທີ່ມີການເຕີບໂຕຊ້າລົງມາຮອດປະຈຸບັນ ແລະ ການຄາດຄະເນສໍາລັບໄລຍະສັ້ນ, ສະຖາບັນຄົ້ນຄວ້າເສດຖະກິດແຫ່ງຊາດ ຄາດຄະເນວ່າເສດຖະກິດແຫ່ງຊາດ (GDP) ຂອງ ສປປ ລາວ ຈະເຕີບໂຕຕໍ່າລົງຈາກການເຕີບໂຕຕົວຈິງ 6,1% ໃນປີ 2019 ແລະ ຕົວເລກຄາດຫມາຍ 6.4 % ຂອງແຜນການປີ 2020 ລົງມາຢູ່ໃນລະດັບ **3,3%** ໃນປີ 2020, ເຊິ່ງຕໍ່າກວ່າທີ່ຄາດໄວ້ເບື້ອງຕົ້ນ (4,5%) ໃນເດືອນມີນາ 2020; ADB ໄດ້ຄາດຄະເນການເຕີບໂຕ GDP ຂອງ ສປປ ລາວ ສໍາລັບ 2020 ແມ່ນ 3,5%, ທະນາຄານໂລກ (World Bank) ຄາດຄະເນໃນຕົ້ນປີ 2020 ແມ່ນ 3,6% (ແຕ່ເນື່ອງຈາກສະພາບຄວາມຮຸນແຮງຂອງການແຜ່ລະບາດຂອງພະຍາດໂຄວິດໃນທົ່ວໂລກ, ຫນ່ວຍງານວິຊາການຂອງ WB ໄດ້ສິນທະນາພາຍໃນບໍ່ທັນເປັນທາງການວ່າຈະມີການປັບການເຕີບໂຕ GDP ຂອງ ສປປ ລາວ ສໍາລັບ 2020 ລົງຍັງເຫລືອ -2,2% ໃນໄວນີ້), ກອງທຶນສາກົນ (IMF) ຄາດຄະເນ 0,7 %ສໍາລັບປີ 2020, ຖ້າການແຜ່ລະບາດຂອງພະຍາດ COVID-19 ຫາກສືບຕໍ່ແກ່ຍາວ, ຈະມີຜົນກະທົບຫຼາຍຂຶ້ນໂດຍສະເພາະການສົ່ງອອກຂອງລາວທີ່ຈະຫຼຸດລົງຫຼາຍກວ່າທີ່ເຄີຍໄດ້ຄາດໄວ້ເບື້ອງຕົ້ນໂດຍໃນໄລຍະ 3 ເດືອນທໍາອິດ<sup>3</sup> ຂອງປີ 2020. ການສົ່ງອອກໄດ້ເລີ່ມມີທ່າອ່ຽງຫຼຸດລົງຈາກ 410 ລ້ານໂດລາ ໃນເດືອນມັງກອນ ເປັນ 391 ລ້ານໂດລາ ໃນເດືອນກຸມພາ ແລະ 343 ລ້ານໂດລາ ໃນເດືອນມີນາ ໂດຍສະເພາະສິນຄ້າອອກໄປໄທ ແລະ ຫວຽດນາມ. ສາເຫດຕົ້ນຕໍແມ່ນຍ້ອນອັດຕາການເຕີບໂຕ

<sup>3</sup> ມູນຄ່າການສົ່ງອອກແມ່ນຍັງບໍ່ທັນລວມການສົ່ງອອກໄຟ້າ ນມາຈາກກົມນໍາເຂົ້າສົ່ງອອກຂອງ ກະຊວງນໍາເຂົ້າແມ່-ແຫຼ່ງຂໍ້ມູນການສົ່ງອອກ . ເວັບໄຊ .ອຸດສາຫະກໍາ ແລະ ການຄ້າ<https://www.laotradeportal.gov.la/index.php?r=site/display&id=.1932>

ຂອງປະເທດຄູ່ຄ້າຂອງ ສປປ ລາວ ໄດ້ຖືກປັບຫຼຸດລົງຫຼາຍ, ກະທົບຕໍ່ຄວາມຕ້ອງການນຳເຂົ້າສິນຄ້າຂອງປະເທດຄູ່ການຄ້າ ແລະ ການລົງທຶນຈາກປະເທດຄູ່ການລົງທຶນຂອງ ສປປ ລາວ ຈະຫຼຸດລົງຢ່າງຫຼີກລ້ຽງບໍ່ໄດ້. ຕາມການຄາດຄະເນຂອງອົງການ IMF<sup>4</sup>, ການເຕີບໂຕຂອງໄທ ໄດ້ປັບຫຼຸດຈາກ 3% ເປັນ - 6,7%, ຫວຽດນາມ ປັບຫຼຸດຈາກ 6,5% ເປັນ 2,7% ແລະ ຈີນ ປັບຫຼຸດຈາກ 5,8% ເປັນ 1,2%, ອີຢູ - 7,5%, ບັນດາສະມາຊິກອາຊຽນເກົ່າ - 0,6%.

ສຳລັບບັນດາເປົ້າໝາຍການພັດທະນາເສດຖະກິດສັງຄົມຂອງແຜນ V ປີຄັ້ງທີ່ VIII ກໍ່ຄືແຜນປີ 2020 ກໍ່ຖືກກະທົບ ໄປຕາມໆກັນກໍ່ຄືຈະບໍ່ສາມາດບັນລຸໄດ້ຕາມແຜນ.

## **(2) ຜົນກະທົບຂະແໜງເສດຖະກິດ - ສັງຄົມ**

### **1. ພາກທຸລະກິດ:**

#### **ທຸລະກິດທ່ອງທ່ຽວ:**

+ ຂະແໜງທຸລະກິດທ່ອງທ່ຽວເປັນຂະແໜງທີ່ໄດ້ຮັບຜົນກະທົບທຳອິດ ແລະ ຫນັກຫນ່ວງກວ່າຂະແໜງການອື່ນ, ໄດ້ສູນເສຍລາຍຮັບໄປແລ້ວສຳລັບ 2 ເດືອນທຳອິດຂອງປີ 2020 ປະມານ 452.000 ໂດລາ ເພາະມີຈຳນວນນັກທ່ອງທ່ຽວຈາກຈີນ ແລະ ໄທ ເຂົ້າມາລາວ ຫຼຸດລົງ -16 % ແລະ -5% ຫຼື - 14.417 ແລະ - 21.791 ເທື່ອຄືນ ຖ້າທຽບໃສ່ໄລຍະດຽວກັນໃນປີຜ່ານມາ. ສ່ວນຈຳນວນນັກທ່ອງທ່ຽວຈາກເກົາຫຼີ ແລະ ເອີຣົບ ຍັງຂະຫຍາຍຕົວໃນ 2 ເດືອນທຳອິດຂອງປີນີ້ເຮັດໃຫ້ມີຈຳນວນນັກທ່ອງທ່ຽວທັງໝົດທີ່ເຂົ້າມາລາວໃນ 2 ເດືອນມີ 697. 004 ເທື່ອຄືນເພີ່ມຂຶ້ນ 4% ຖ້າທຽບໃສ່ໄລຍະດຽວກັນໃນປີ 2019 ຫຼື 14,5% ຂອງນັກທ່ອງທ່ຽວທັງໝົດໃນປີ 2019. ຖ້າເບິ່ງສະພາບຮອດເດືອນກຸມພາເຫັນວ່າ ຜົນກະທົບຕໍ່ຂະແໜງການທ່ອງທ່ຽວ ຍັງບໍ່ຫຼາຍເທົ່າທີ່ຄວນ. ເຖິງຢ່າງໃດກໍຕາມ, ຮອດປະຈຸບັນ ເດືອນເມສາ (ທຸກການເຄື່ອນໄຫວເຂົ້າມາທ່ອງທ່ຽວບໍ່ວ່າຈະມາຈາກປະເທດໃດແມ່ນຖືກຈຳກັດໃນລະດັບສູງສຸດຈຳນວນນັກທ່ອງທ່ຽວທີ່ຈະເຂົ້າມາເພີ່ມຈຶ່ງຖືວ່າເກືອບຈະບໍ່ມີ) ເຖິງແມ່ນວ່າຈະຍັງບໍ່ທັນມີຕົວເລກສະຖິຕິລາຍງານຢ່າງເປັນທາງການ (ຊຶ່ງສະພາບດັ່ງກ່າວຄາດວ່າອາດແກ່ຍາວຮອດ 12 ເດືອນເພາະຫຼາຍປະເທດຍັງບໍ່ສາມາດຄວບຄຸມສະຖານະການໄດ້ ແລະ ເຖິງຈະເຮັດໄດ້ກໍຍັງມີຄວາມກັງວົນດ້ານການເດີນທາງ ແລະ ໂອກາດທີ່ເຊື່ອພະຍາດຈະກັບມາລະບາດອີກ

+ ວິສາຫະກິດທີ່ຕິດພັນກັບວຽກງານທ່ອງທ່ຽວ ແລະ ບໍລິການກວມມື: ວິສາຫະກິດທ່ອງທ່ຽວ, ທີ່ພັກອາໄສ, ຮ້ານອາຫານ ແລະ ເຄື່ອງດື່ມ, ການບັນເທີງ, ການຂົນສົ່ງໂດຍສານ, ການສຶກສາ ແລະ ການບໍລິການອື່ນໆຊຶ່ງຖືກກະທົບໂດຍກົງຈາກມາດຕະການປະເທດຄູ່ການຄ້າ ແລະ ມາດຕະການພາຍໃນປະເທດ. ໃນນັ້ນ, ແຂວງທີ່ໄດ້ຮັບຜົນກະທົບຫຼາຍກວ່າໝູ່ແມ່ນນະຄອນຫຼວງວຽງຈັນ ແລະ ນະຄອນຫຼວງພະບາງທີ່ມີຈຳນວນວິສາຫະກິດຢູ່ໃນຫຼາຍກວ່າ 5,000 ວິສາຫະກິດ. 2 ແຂວງດັ່ງກ່າວເປັນຈຸດສູນກາງການທ່ອງທ່ຽວ, ມີຖ້ຽວບິນຈາກຕ່າງປະເທດຈຳນວນຫຼາຍ ແລະ ເປັນ 2 ແຂວງທຳອິດໃນລາວທີ່ພົບຜູ້ຕິດເຊື້ອ.

+ ສຳລັບ 11 ແຂວງທີ່ຖືກຜົນກະທົບໃນລະດັບທີ 2 ຈຳນວນ 1,000-5,000 ວິສາຫະກິດ ເກືອບທັງໝົດແມ່ນແຂວງທີ່ຕິດລຽບຊາຍແດນແມ່ນ້ຳຂອງທີ່ມີການເດີນທາງເຂົ້າອອກຂອງນັກທ່ອງທ່ຽວ ແລະ ການຂົນສົ່ງສິນຄ້າ.

+ ອີກ 5 ແຂວງແມ່ນຖືກຜົນກະທົບໃນລະດັບທີ 3 ຕໍ່າກວ່າ 1,000 ວິສາຫະກິດ. ຕົວຢ່າງ, ອີງຕາມການປະເມີນເບື້ອງຕົ້ນຂອງສະພາການຄ້າ ແລະ ອຸດສາຫະກຳແຫ່ງຊາດລາວ ໄດ້ໃຫ້ຮູ້ວ່າອັດຕາການຍົກເລີກການຈອງໂຮງແຮມໃນເດືອນມີນາ 2020 ສູງກວ່າ 70% (ສຳຫຼວດຈາກໂຮງແຮມໃຫຍ່ຈຳນວນໜຶ່ງໃນນະຄອນຫຼວງວຽງຈັນ, ແຂວງວຽງຈັນ, ຫຼວງພະບາງ ແລະ ຈຳປາສັກ). ສ່ວນບໍລິສັດການບິນລາວ ທີ່ໄດ້ປະກາດຢຸດບໍລິການຖ້ຽວບິນໃນເດືອນ ກຸມພາ 2020 ເຮັດໃຫ້ສູນເສຍລາຍຮັບຫຼາຍກວ່າ 2 ລ້ານໂດລາສະຫະລັດ.

<sup>4</sup> ຄາດຄະເນເບື້ອງຕົ້ນ ແມ່ນເດືອນຕຸລາ 2020 ໄດ້ປັບຕົວເລກການຄາດຄະເນ ແມ່ນເດືອນເມສາ ແລະ 2019

+ ຈາກຜົນກະທົບໃນຂະແໜງການດັ່ງກ່າວຄາດວ່າ ສປປ ລາວ ຈະສູນເສຍລາຍຮັບຈາກການທ່ອງທ່ຽວບໍ່ຫລຸດ 350 ລ້ານໂດລາ ຫຼື ປະມານ 3.111,5 ຕື້ກີບ ແລະ ຂະແໜງການທ່ອງທ່ຽວຂະແໜງດຽວອາດເຮັດໃຫ້ GDP ຂະຫຍາຍຕົວຊ້າລົງໄດ້ເກືອບ -2%

### **ທຸລະກິດໃນຂະແໜງອຸດສາຫະກຳ:**

+ ການຫລຸດລົງຂອງຄວາມຕ້ອງການຂອງປະເທດຄູ່ການຄ້າຂອງ ສປປ ລາວ ບວກກັບການຈັດຕັ້ງປະຕິບັດແຈ້ງການເລກທີ 0348/ອຄ.ກອຫ, ລົງວັນທີ 31/03/2020 ໃນການປິດການດຳເນີນກິດຈະການໂຮງງານອຸດສາຫະກຳຊົ່ວຄາວ ແລະແຈ້ງການເລກທີ 0432/ພບ, ລົງວັນທີ 05/04/2020 ໃນການປິດການດຳເນີນກິດຈະການໂຮງງານຊຸດຄົ້ນປຸງແຕ່ງແຮ່ທາດແລະໂຄງການກໍ່ສ້າງເຂື່ອນໄຟຟ້ານ້ຳຕົກໃນຂອບເຂດທົ່ວປະເທດ, ຈະກະທົບຫຼາຍກວ່າ 9,000 ວິສາຫະກິດໃນທົ່ວປະເທດ.

### **ທຸລະກິດໃນຂະແໜງກະສິກຳ:**

ໂດຍທົ່ວໄປແລ້ວ, ຂະແໜງກະສິກຳໄດ້ຮັບຜົນກະທົບຈາກການປະຕິບັດມາດຕະການສະກັດກັ້ນການແຜ່ລະບາດພະ ຍາດໂກວິດຫນ້ອຍກ່ວາເມື່ອທຽບກັບຂະແໜງບໍລິການ ແລະ ອຸສາຫະກຳ, ແຕ່ກໍ່ໄດ້ສົ່ງຜົນກະທົບຕໍ່ທຸລະກິດຜະລິດຕະພັນສິນຄ້າກະສິກຳຈຳນວນບໍ່ຫນ້ອຍ, ເປັນຕົ້ນແມ່ນ:

- + ການຜະລິດສິນຄ້າກະສິກຳສະບຽງອາຫານເພື່ອຕອບສະໜອງຄວາມຕ້ອງການຂອງນັກທ່ອງທ່ຽວຕາມຮ້ານອາ ຫານ, ໂຮງແຮມ, ສະຖານທີ່ທ່ຽວທ່ຽວຖືກປິດກິຈະການໄປ. ຊາວນາຊາວສວນທີ່ເຄີຍອາໄສລາຍຮັບດັ່ງກ່າວບໍ່ມີລາຍຮັບໃນຊ່ວງໄລຍະນີ້.
- + ການປະຕິບັດແຜນການຜະລິດກະສິກຳເພື່ອຕອບສະໜອງຄວາມຕ້ອງການຂອງຕະຫລາດທ່ອງທ່ຽວກໍ່ຄືກິດຈະກຳ ງານບຸນມະຫາກຳຖືກໂຈະໄປ, ຕົວຢ່າງ ບັນດາໂຄງການຜະລິດຜັກ ແລະ ຊີ້ນຢູ່ແຂວງຊຽງຂວາງເພື່ອຮັບໃຊ້ງານບຸນມະຫາກຳກິລາປີ 2020 ຕ້ອງຖືກໂຈະ, ເຊິ່ງເປັນສິ່ງທ້າທາຍຢ່າງໃຫຍ່ຫລວງຕໍ່ການລົງທຶນ ແລະ ການຫັນທິດເພື່ອຊອກຫາຕະຫລາດຈຳໜ່າຍຂອງຜູ້ລົງທຶນ.

### **ການຄ້າຕ່າງປະເທດ :**

+ ສຳລັບການສົ່ງອອກ, ຄາດວ່າ ສປປ ລາວ ຈະສູນເສຍລາຍຮັບຈາກການສົ່ງອອກປະມານ 483,3 ລ້ານໂດລາ ຫຼື ປະມານ 4.294,3 ຕື້ກີບ, ຄິດເປັນປະມານ 8,4% ຂອງມູນຄ່າການສົ່ງອອກໃນປີ 2019 ຍ້ອນການສະລົດຂອງເສດຖະກິດ ແລະ ຄວາມຕ້ອງການທີ່ຫຼຸດລົງຂອງປະເທດຄູ່ຕ່າງໆຂອງລາວ. ຕົວເລກການສົ່ງອອກໃນໄລຍະ 3 ເດືອນທຳອິດ<sup>5</sup> ຂອງປີ 2020 ໄດ້ເລີ່ມມີທ່າອ່ຽງຫຼຸດລົງຈາກ 410 ລ້ານໂດລາ ໃນເດືອນມັງກອນ ເປັນ 391 ລ້ານໂດລາ ໃນເດືອນກຸມພາ ແລະ 343 ລ້ານໂດລາໃນເດືອນມີນາ. ໃນດ້ານການສະໜອງ<sup>6</sup> ເຫັນວ່າມີຈຳກັດຫຼາຍໂດຍສະເພາະໃນໄລຍະຈັດຕັ້ງປະຕິບັດຄຳສັ່ງເລກທີ 06/ນຍ ທີ່ໃຫ້ມີການຢຸດຕິຫຼາຍກິດຈະການຊົ່ວຄາວລວມທັງໂຮງງານຜະລິດເພື່ອສົ່ງອອກ ເຊັ່ນ: ໂຮງງານຕັດຫຍິບ 23 ແຫ່ງ, ໂຮງງານປລາສະຕິກ, ຊີມັງ, ຢາສູບ, ປະກອບລົດ, ເຈ້ຍ ແລະ ປຸງແຕ່ງໄມ້. ນອກຈາກນີ້, ການສົ່ງອອກສິນຄ້າປະເພດກະສິກຳອາດໄດ້ຮັບຜົນກະທົບໃນໄລຍະສັ້ນ ຫຼື ຊົ່ວຄາວຍ້ອນມີການປິດດ່ານທ້ອງຖິ່ນ ແລະ ມາດຕະການຈຳກັດຄົນເຂົ້າປະເທດຢ່າງເຂັ້ມງວດ.ເຖິງຢ່າງໃດກໍ່ຕາມ, ການນຳເຂົ້າສິນຄ້າຂອງລາວ ຄາດ

<sup>5</sup> ມູນຄ່າການສົ່ງອອກ ແມ່ນຍັງບໍ່ທັນລວມການສົ່ງອອກໄຟຟ້ານຳເຂົ້າແມ່ນມາຈາກກົມນຳເຂົ້າ - ສົ່ງອອກຂອງກະຊວງ - ແຫຼ່ງຂໍ້ມູນການສົ່ງອອກ. ເວັບໄຊ.ອຸດສາຫະກຳການຄ້າ.<https://www.laotradeportal.gov.la/index.php?r=site/display&id=.1932>

<sup>6</sup> ອີງຕາມຂໍ້ມູນ ແລະ ການລາຍງານຈາກກະຊວງອຸດສາຫະກຳ ແລະ ການຄ້າ.



ວ່າຈະຫຼຸດລົງເຊັ່ນດຽວກັນ ໂດຍອາດຫຼຸດລົງປະມານ 347 ລ້ານໂດລາ ຫຼື 3.084,5 ຕື້ກີບ ຍ້ອນການສະລໍຕົວຂອງການ ຊົມໃຊ້ພາຍໃນ ແລະ ໂຄງການລົງທຶນຕ່າງໆທີ່ປະຕິບັດການນໍາເຂົ້າໄດ້ລ້າຊ້າ ຫຼື ເລື່ອນການປະຕິບັດ ໃນໄລຍະທີ່ມີການ ປົດດ່ານ .

### ການລົງທຶນ:

+ ໄດ້ຮັບຜົນກະທົບດ້ານຄວາມລ້າຊ້າໃນການຂະຫຍາຍການຜະລິດ ຫລື ການເລື່ອນເວລາໃນການດໍາເນີນກິດຈະກຳ ການຜະລິດອອກໄປຍ້ອນຄວາມເຂັ້ມງວດໃນການປະຕິບັດມາດຕະການດ້ານການລະບາດຂອງພະຍາດ ແລະ ມີຂໍ້ຈຳກັດ ໃນການເຄື່ອນຍ້າຍແຮງງານ) ຊຶ່ງນໍາໄປສູ່ບັນຫາຂາດແຄນແຮງງານໃນຫຼາຍໂຄງການລົງທຶນຂອງນັກລົງທຶນຈີນ. (ນອກ ຈາກນີ້, ຄວາມບໍ່ແນ່ນອນຂອງການລະບາດຂອງພະຍາດເຮັດໃຫ້ນັກລົງທຶນປະເທດຕ່າງໆມີຄວາມລັງເລໃນການເຂົ້າມາ ລົງທຶນໃໝ່ ແລະ ກະທົບບໍ່ຫຼາຍກໍໜ້ອຍຕໍ່ການດຶງດູດການລົງທຶນໂດຍກົງຈາກຕ່າງປະເທດ. ສໍາລັບນັກລົງທຶນທີ່ມີແຜນ ຈະມາແລ້ວກໍບໍ່ສາມາດປະຕິບັດໄດ້ຍ້ອນຂໍ້ຈຳກັດດ້ານການຂົນສົ່ງ ແລະ ຂອດການບໍລິການຕ່າງໆທີ່ຕ້ອງໄດ້ຢຸດຊົ່ວຄາວ ເພື່ອສະກັດກັ້ນການແຜ່ລະບາດ. ສະນັ້ນ, ຈາກການປະເມີນເບື້ອງຕົ້ນ, ຖ້າ FDI ລວມຫຼຸດລົງ 10 % ຈະເຮັດໃຫ້ການ ເຕີບໂຕໃນປີ 2020 ທີ່ຄາດໄວ້ຫຼຸດລົງໄປໄດ້ອີກ 0,4% ຫຼື ປະມານ 539 ຕື້ກີບ. ນອກຈາກນີ້, ນະໂຍບາຍຂອງລັດ ຖະບານໃນການເລື່ອນຈ່າຍ ຫຼື ເລື່ອນຊໍາລະໂຄງການລົງທຶນຂອງລັດທີ່ບໍ່ຈໍາເປັນ ແລະ ມີຄວາມສ່ຽງອອກໄປໃນປີ 2021<sup>7</sup> ກໍຈະເຮັດໃຫ້ມູນຄ່າການລົງທຶນລວມຂອງລັດຫຼຸດລົງໄດ້ອີກ.

### ທຸລະກິດການເງິນ-ການທະນາຄານ :

+ ສະພາບຄ່ອງຂອງລະບົບທະນາຄານ ອາດໄດ້ຮັບຜົນກະທົບຈາກການສະລໍຕົວຂອງເສດຖະກິດ ແລະ ການຟື້ນຕົວຊ້າ ຂອງທຸລະກິດເອກະຊົນໂດຍສະເພາະທຸລະກິດໃນກຸ່ມທ່ອງທ່ຽວ ແລະ ບໍລິການທີ່ໄດ້ຮັບຜົນກະທົບ ແລະ ໄດ້ກູ້ຢືມເງິນ ຈາກລະບົບທະນາຄານໃນໄລຍະກາງຊຶ່ງຈະມີຄວາມສ່ຽງເຮັດໃຫ້ເກີດມີໜີ້ເສຍ (NPL) ເພີ່ມຂຶ້ນພາຍຫຼັງໄລຍະຜ່ອນ ຜັນການຈ່າຍຄືນດອກເບ້ຍ ແລະ ຕົ້ນທຶນ ໃນປີ 2020. ອີງຕາມການສໍາຫຼວດຫົວໜ່ວຍທຸລະກິດບໍລິການຂອງສະພາ ອຸດສາຫະກຳ ແລະ ການຄ້າ ອີຢູ ປະຈໍາລາວ<sup>8</sup> ໃຫ້ຮູ້ວ່າຫຼາຍກວ່າ 70% ຂອງຫົວໜ່ວຍທຸລະກິດທີ່ຖືກສອບຖາມ 56 ຫົວໜ່ວຍ (ຄາດວ່າຈະສູນເສຍລາຍຮັບຫຼາຍກວ່າ 50% ຂອງລາຍຮັບທັງໝົດ). ສະນັ້ນ, ບັນຫາດັ່ງກ່າວຄາດວ່າຈະຈໍາ ກັດຄວາມສາມາດໃນການປ່ອຍກູ້ຂອງທະນາຄານພາຍໃນ 1 ຫຼື 2 ປີຕໍ່ໜ້າ. ນອກຈາກນີ້, ອີງຕາມການສໍາຫຼວດຂອງ ສະພາການຄ້າ ແລະ ອຸດສາຫະກຳແຫ່ງຊາດ<sup>9</sup>, ໃຫ້ຮູ້ວ່າໜຶ່ງໃນຄວາມສ່ຽງທີ່ຈະເກີດຂຶ້ນຍ້ອນຜົນກະທົບຈາກ COVID-19 ແມ່ນຫົວໜ່ວຍທຸລະກິດຈະບໍ່ສາມາດຈ່າຍຕົ້ນທຶນ ແລະ ດອກເບ້ຍ. ບັນຫາດັ່ງກ່າວນີ້ຍັງຈະກະທົບຕໍ່ ສະພາບຄ່ອງຂອງລະບົບທະນາຄານທຸລະກິດເຊິ່ງຈະຈໍາກັດຄວາມສາມາດໃນການປ່ອຍກູ້ຂອງທະນາຄານໃນໄລຍະ 1 ປີ ຕໍ່ໜ້າ. ເຖິງຢ່າງໃດກໍຕາມ, ທະນາຄານແຫ່ງ ສປປ ລາວ ໄດ້ມີບາງນະໂຍບາຍເສີມສະພາບຄ່ອງໃຫ້ແກ່ລະບົບທະນາຄານ ທຸລະກິດເຊັ່ນ: ຫຼຸດດອກເບ້ຍພື້ນຖານຂອງທະນາຄານກາງ 1% ແລະ ຫຼຸດອັດຕາເງິນແຮຝາກບັງຄັບ 1% ສໍາລັບເງິນ

<sup>7</sup> ອີງຕາມແຈ້ງການຂອງກະຊວງແຜນການ ແລະ ການລົງທຶນ ສະບັບເລກທີ 0560/ກຜທ ລົງວັນທີ 6ເມສາ 2020.

<sup>8</sup> ຂໍ້ມູນເພີ່ມຕື່ມ ສາມາດເບິ່ງໄດ້ທີ່ <https://eccil.org/news/economic-impact-of-the-covid-19-outbreak-results-of-the-survey/>

<sup>9</sup> ການສໍາຫຼວດໄດ້ດໍາເນີນລະຫວ່າງວັນທີ 6-10 ເມສາ 2020 ໂດຍມີຜູ້ຕອບແບບສອບຖາມ 211 ຄົນ ຫຼື ຜູ້ປະກອບການໃນຂະແໜງການເສດ ຖະກິດຕ່າງໆສ່ວນໃຫຍ່ແມ່ນທຸລະກິດບໍລິການ. ບົດລາຍງານຜົນໄດ້ຮັບຈາກການສໍາຫຼວດຜົນກະທົບຂອງໂຄວິດ 19 ຕໍ່ທຸລະກິດ. ແຫຼ່ງຂໍ້ມູນ: ສະ ພາການຄ້າ ແລະ ອຸດສາຫະກຳແຫ່ງຊາດ.

ກີບ ແລະ 2% ສໍາລັບເງິນຕາຕ່າງປະເທດ. ຕາມການປະເມີນເບື້ອງຕົ້ນ, ການປະຕິບັດຫຼຸດອັດຕາເງິນແຮຝາກບັງຄັບຄາດ ວ່າຈະສາມາດສ້າງສະພາບຄ່ອງໃຫ້ແກ່ທະນາຄານທຸລະກິດລວມມູນຄ່າປະມານ 965 ຕື້ກີບ<sup>10</sup>.

## 2. ຜົນກະທົບຕໍ່ລາຍຮັບງົບປະມານລັດ ແລະ ການຊ່ວຍເຫລືອລ້າ:

+ ລາຍຮັບຂອງລັດຖະບານທີ່ຕິດພັນກັບການ ທ່ອງທ່ຽວເປັນຕົ້ນແມ່ນການບິນ, ຄ່າບິນຜ່ານ ແລະ ລາຍຮັບຄ່າທຳນຽມ ຄ່າວິຊາ ແລະ ອື່ນໆຈະໄດ້ຮັບຜົນກະທົບຢ່າງຫຼີກລ້ຽງບໍ່ໄດ້. ອີງຕາມການຄາດຄະເນຂອງກະຊວງການເງິນ, ລັດຖະ ບານອາດຈະສູນເສຍລາຍຮັບປະມານ 6.000 ກວ່າຕື້ກີບ. ໃນນັ້ນ, ການສູນເສຍລາຍຮັບງົບປະມານຈາກການເກັບຄ່າ ຄ່າທຳນຽມຈາກພາຫະນະ ແລະ ຄົນເຂົ້າອອກປະມານ 41,2 ຕື້ກີບ ໃນໄລຍະ 4 ເດືອນ, ການເກັບອາກອນບໍ່ຕໍ່າກວ່າ 1.000 ຕື້ກີບ, ແລະ ການບໍລິການຜ່ານການບິນ, ຄ່າສໍາປະທານທີ່ດິນ, ພາສີ ແລະ ອື່ນໆ.

+ ເນື່ອງຈາກບັນດາປະເທດຄູ່ຮ່ວມພັດທະນາຂອງ ສປປ ລາວ ກໍປະເຊີນກັບບັນຫາການແຜ່ລະບາດພະຍາດ COVID-19 , ໃນໄລຍະສັ້ນພວກເຮົາອາດພົບຄວາມຫຍຸ້ງຍາກໃນການໄດ້ຮັບການຊ່ວຍເຫລືອ. ເຖິງຢ່າງໃດກໍຕາມ, ລັດຖະບານຍັງຈະໄດ້ຮັບທຶນຊ່ວຍເຫຼືອຈາກປະເທດເພື່ອນບ້ານ ແລະ ເງິນກູ້ຢືມຈໍານວນໜຶ່ງ ເຊັ່ນ: ຈົນຊ່ວຍ 7 ກວ່າຕື້ ກີບ, ຫວຽດນາມ 3 ແສນໂດລາ ແລະ ເງິນກູ້ທະນາຄານໂລກ 18 ລ້ານໂດລາລວມເປັນມູນຄ່າປະມານ 188 ຕື້ກີບ.

## 3. ຜົນກະທົບດ້ານສັງຄົມ

+ **ການຫວ່າງແຮງງານ:** ໃນໄລຍະສັ້ນ, ການປະຕິບັດຄໍາສັ່ງຂອງນາຍົກລັດຖະມົນຕີສະບັບເລກທີ 06/ນຍ, ລົງ ວັນທີ 29 ມີນາ 2020, ວ່າດ້ວຍການເພີ່ມທະວີມາດຕະການສະກັດກັ້ນ, ກັນການລະບາດ, ຄວບຄຸມ ແລະ ກຽມ ຄວາມພ້ອມເພື່ອຕ້ານພະຍາດ COVID-19, ເຊິ່ງເປັນມາດຕະການເຂັ້ມງວດຂັ້ນສູງສຸດເພື່ອຢຸດຕິການແຜ່ລະບາດ ພະຍາດ COVID-19 ດ້ວຍການຈັດການເດີນທາງອອກອກເຮືອນ ແລະ ເຄື່ອນໄຫວທຸລະກິດສ່ວນໃຫຍ່ໃນ ທົ່ວປະເທດ ( Lockdown ) ໄດ້ມີຜົນກະທົບຕໍ່ຫຼາຍຫົວໜ່ວຍທຸລະກິດທັງໃນລະບົບ ແລະ ນອກລະບົບໂດຍ ສະເພາະແມ່ນລາຍຮັບຂອງແຮງງານໃນທຸລະກິດ SMEs, ຮ້ານນວດ, ບໍລິການຂົນສົ່ງ, ໂຮງແຮມ, ຮ້ານອາຫານ ແລະ ການບັນເທີງຕ່າງໆ. ອີງຕາມການສໍາຫຼວດຂອງສະພາການຄ້າ ແລະ ອຸດສາຫະກໍາແຫ່ງຊາດຊຶ່ງໄດ້ເຮັດການສໍາຫຼວດຫົວ ໜ່ວຍທຸລະກິດຊຶ່ງສ່ວນໃຫຍ່ແມ່ນຢູ່ໃນທຸລະກິດບໍລິການໃນລະຫວ່າງວັນທີ 6-10 ເມສາ 2020, ເຫັນວ່າປະມານ 13% ຂອງຜູ້ຕອບແບບສອບຖາມ 211 ຄົນ (ຕອບວ່າມີຄວາມສ່ຽງທີ່ຈະປົດພະນັກງານ ແລະ ປະມານ 24% ບໍ່ ສາມາດຈ່າຍເງິນເດືອນພະນັກງານ). ດັ່ງນັ້ນ, ຖ້າມີການປົດ ຫຼື ຢຸດເຊົາການເຮັດວຽກຂອງພະນັກງານໂດຍບໍ່ຈ່າຍ ເງິນເດືອນປະມານ 10% ຂອງແຮງງານທັງໝົດໃນຂະແໜງການບໍລິການ (ບໍ່ລວມພະນັກງານລັດ) ໃນໄລຍະ 3 ເດືອນ ຈະເຮັດໃຫ້ແຮງງານປະມານ 70.584 ຄົນ ໄດ້ຮັບຜົນກະທົບ ແລະ ເຮັດໃຫ້ເຂົາເຈົ້າສູນເສຍລາຍຮັບປະມານ 4.670 ຕື້ກີບ ຫຼື 6,6 ລ້ານກີບຕໍ່ຄົນ. ສ່ວນຂະແໜງອຸດສາຫະກໍາ, ປະຈຸບັນ ໂຮງງານສ່ວນໃຫຍ່ ແມ່ນປົດຊົ່ວຄາວຕາມຄໍາສັ່ງ 06/ນຍ ແລະ ແຈ້ງການ ເຊິ່ງຈະເປີດການຜະລິດເປັນປົກກະຕິພາຍຫຼັງຄໍາສັ່ງໄດ້ສິ້ນສຸດ. ແຕ່ຖ້າສະຖານະການແກ່ຍາວ ຈະກະທົບຕໍ່ບັນຫາການຫວ່າງງານຫຼາຍຂຶ້ນຕື່ມ.

+ **ຂະແໜງສາທາ:** ຕ້ອງໄດ້ແບກຫາບພາລະໃນສ້າງຄວາມພ້ອມການສະກັດກັ້ນ, ການຄວບຄຸມ, ປິ່ນປົວ, ເຊິ່ງ ຕ້ອງໄດ້ກະກຽມນິຕິກໍາ, ການຈັດຕັ້ງ, ວັດຖຸອຸປະກອນ, ງົບປະມານ ແລະ ບຸກຄາລະກອນເພື່ອຮັບມືກັບການແຜ່ ລະບາດ.

<sup>10</sup> ອີງຕາມຂໍ້ມູນຈາກທະນາຄານແຫ່ງ ສປປ ລາວ, ມູນຄ່າເງິນແຮຝາກບັງຄັບໃນເດືອນທັນວາ ປີ 2019.

- + **ການສຶກສາ:** ການປິດໂຮງຮຽນໃນທຸກລະດັບທີ່ແກ່ຍາວໄດ້ກະທົບຕໍ່ການຮຽນຂອງເດັກ ແລະ ນັກສຶກສາ, ເນື່ອງຈາກຕ້ອງໃຊ້ເວລາ ແລະ ການໃຊ້ຈ່າຍຫລາຍຕື່ມ.
- + **ການຕົກລົງບັນຫາສັງຄົມ:** ການຈຳກັດການເດີນທາງຈະກະທົບຕໍ່ການພົວພັນລະຫວ່າງສະມາຊິກໃນຄອບຄົວ, ການຕົກລົງບັນຫາລະຫວ່າງອົງການລັດດ້ວຍການ, ການພົວພັນທາງທຸລະກິດ, ການພົວພັນຮ່ວມມືຕ່າງປະເທດ...
- + **ການຈັດກອງປະຊຸມ/ການຊຸມນຸມ:** ແຜນການຈັດກິດຈະກຳມະຫາກຳກິລາ, ມີຕິ່ງວັນສຳຄັນຂອງຊາດ, ກອງປະຊຸມໃຫຍ່ຂອງແຂວງ, ບັນດາກະຊວງ, ກອງປະຊຸມວິຊາການຂອງຂະແໜງການ, ບຸນປະເພນີ,...ຖືກເລື່ອນ ຫລື ຖືກໂຈະໄປ.
- + **ຄວາມຮູ້ສຶກ:** ຄວາມຮູ້ສຶກໃນຄວາມໃກ້ສິດຂອງສັງຄົມຫລຸດນ້ອຍລົງພາໃຫ້ຄວາມເຂົ້າໃຈ ແລະ ການຕົກລົງບັນຫາຍາກຂຶ້ນ ແລະ ແກ່ຍາວ.

ສະຫຼຸບລວມແລ້ວ, ຜົນກະທົບທາງດ້ານເສດຖະກິດໃນໄລຍະສັ້ນທີ່ພວກເຮົາຈະເຫັນໄດ້ຢ່າງຊັດເຈນແມ່ນການສູນເສຍລາຍຮັບໃນດ້ານຕ່າງໆຂອງປະເທດເປັນຕົ້ນແມ່ນດ້ານການທ່ອງທ່ຽວ, ການສົ່ງອອກ ແລະ ລາຍຮັບຕ່າງໆທີ່ລັດຖະບານຄວນຈະໄດ້ຮັບຈາກກິດຈະກຳທາງດ້ານເສດຖະກິດທີ່ມີທ່າອ່ຽງເຕີບໂຕຊ້າລົງ, ເຊິ່ງສາຍເຫດຕົ້ນຕໍ ແມ່ນມາຈາກ 2 ປັດໄຈ (ສາເຫດ) ຄື:

- 1) ຄວາມຈຳເປັນໃນການປະຕິບັດມາດຕະການການແຜ່ລະບາດຂອງພະຍາດ COVID-19 ຂອງປະເທດຄູ່ການຄ້າ, ຄູ່ການລົງທຶນຂອງ ສປປ ລາວ ທີ່ກວມມີການຈຳກັດການພົວພັນທາງເສດຖະກິດກັບ ສປປ ລາວ ແລະ ຄວາມຕ້ອງການການພົວພັນທາງເສດຖະກິດຕົວຈິງກັບ ສປປ ລາວ ຫລຸດລົງ.
- 2) ຄວາມຈຳເປັນໃນການການກຳນົດນະໂຍບາຍ ແລະ ມາດຕະການຮັບມືກັບການແຜ່ລະບາດພະຍາດ COVID-19 ຢູ່ປະເທດເຮົາໂດຍການຈຳກັດການພົວພັນຂອງຄົນພາຍໃນປະເທດ, ຈຳກັດການເຄື່ອນໄຫວທາງການ, ການດຳເນີນທຸລະກິດ, ການຊຸມນຸມ, ການໄປມາຫາສູ່ກັນ...

ທັງໝົດເຫຼົ່ານີ້ ລ້ວນແລ້ວແຕ່ສິ່ງຜົນກະທົບຕໍ່ການເຕີບໂຕຂອງເສດຖະກິດໃນປີ 2020 ຫົດຖອຍລົງຢ່າງຫຼີກລ້ຽງບໍ່ໄດ້. ນອກຈາກນີ້, ຜົນກະທົບໄລຍະສັ້ນທີ່ສຳຄັນທີ່ສຸດແມ່ນຜົນກະທົບທີ່ມີຕໍ່ຊີວິດການເປັນຢູ່ຂອງປະຊາຊົນກໍຄືກະທົບຕໍ່ກະແສລາຍຮັບຂອງຊາວຜູ້ອອກແຮງງານໃນປະເທດ, ຫົວໜ່ວຍທຸລະກິດບໍ່ສາມາດດຳເນີນກິດຈະການໄດ້ແຕ່ມີ ຫຼື ຕ້ອງຢຸດກິດຈະການຊົ່ວຄາວຍ້ອນມາດຕະການປ້ອງກັນການແຜ່ລະບາດຂອງພະຍາດ. ສະພາບດັ່ງກ່າວ, ຫາກສືບຕໍ່ແກ່ຍາວພາກທຸລະກິດອາດບໍ່ສາມາດແບກຫາບພາລະຕໍ່ໄປອີກໄດ້, ຈຳເປັນຕ້ອງຢຸດຈ່າຍເງິນເດືອນ ແລະ ເລີກຈ້າງ. ສະນັ້ນ, ຊີວິດການເປັນຢູ່ຂອງປະຊາຊົນຈະມີຄວາມຫຍຸ້ງຍາກລຳບາກຂຶ້ນຫຼາຍໂດຍສະເພາະແມ່ນກຸ່ມຄົນຫາເຊົ່າກິນຄ່າ, ອາໃສແຮງງານຮັບຈ້າງລາຍວັນທີ່ດຳລົງຊີວິດໃນຕົວເມືອງເຮັດໃຫ້ເຂົາເຈົ້າຂາດລາຍຮັບບໍ່ມີເງິນຊື້ອາຫານ, ຄ່າເຊົ່າຫ້ອງຍ້ອນບໍ່ມີວຽກເຮັດ, ບໍ່ມີລາຍຮັບ, ມີຄວາມສ່ຽງກາຍເປັນຄົນເລລ້ອນພະເນຈອນອາໄສນອນຕາມສະຖານທີ່ຕ່າງໆ, ເປັນຄົນຂໍທານ. ບັນຫາດັ່ງກ່າວນີ້ແມ່ນຜົນກະທົບ ແລະ ຄວາມສ່ຽງໄລຍະສັ້ນທີ່ພາກລັດ ແລະ ສັງຄົມຕ້ອງຮີບຮ້ອນແກ້ໄຂເພື່ອປ້ອງກັນບັນຫາທາງສັງຄົມທີ່ອາດຕາມມາເປັນຕົ້ນແມ່ນ: ບັນຫາຂີ້ລັກ, ບຸນຈີ້ເອົາຂອງ, ຂໍທານ ແລະ ບັນຫາອື່ນໆ.

**ຂ) ຜົນກະທົບໄລຍະກາງ-ຍາວ: ສິ່ງທ້າທາຍ ແລະ ກາລະໂອກາດ**

ໃນໄລຍະກາງ ແລະ ຍາວ ພາຍຫລັງທີ່ສາມາດຄວບຄຸມການແຜ່ລະບາດໄດ້ແລ້ວຜົນກະທົບຈະຍັງສືບຕໍ່ມີຢູ່. ເສດຖະກິດ-ສັງຄົມຈະໄດ້ຮັບການຈັດລະບຽບ ແລະ ຮູບແບບການດຳລົງຊີວິດຂອງຄົນຄືນໃໝ່ທີ່ເອີ້ນວ່າສະພາບປົກກະຕິແບບໃໝ່ (New Normal). ຄວາມຢ້ານກົວຕໍ່ເຊື້ອພະຍາດໃໝ່ເຮັດໃຫ້ການດຳເນີນຊີວິດຂອງມວນມະນຸດ, ທຸລະກິດ ແລະ ເສດຖະກິດມີໄລຍະຫ່າງທາງກາຍຍະພາບຫຼາຍຂຶ້ນ, ໂລກທີ່ໄຮ້ພົມແດນກ່ອນໜ້ານີ້ທີ່ມີຄວາມສະດວກສະບາຍໃນການເດີນທາງ, ທ່ອງ

ທ່ຽວ ແລະ ການພົວພັນດ້ານທຸລະກິດກໍຕ້ອງຢຸດສະຖັກຢ່າງໜ້ອຍກໍ່ໃນອີກ 1 ຫາ 2 ປີ ເພາະແຕ່ລະປະເທດຫຼັງຈາກນີ້ຈະຕ້ອງລະມັດລະວັງຫຼາຍຂຶ້ນດ້ານສຸຂະພາບ ແລະ ພະລານະໄມໃນຂະນະທີ່ການພົວພັນທີ່ບໍ່ແມ່ນທາງກາຍຍະພາບຈະແຜ່ຫຼາຍໂດຍສະເພາະໃນໂລກທີ່ເປັນເສດຖະກິດດິຈິຕອນ.

ໃນໄລຍະຜ່ານມາ ເຖິງແມ່ນວ່າລັດຖະບານຈະມີມາດຕະການຕ້ານ, ສະກັດກັ້ນ ແລະ ມີນະໂຍບາຍຊ່ວຍປະຖິ້ມປະຄອງເສດຖະກິດຫຼາຍດ້ານແຕ່ແລ້ວກໍຕາມໃນໄລຍະກາງ ແລະ ຍາວ, ຜົນກະທົບທີ່ເປັນທັງສິ່ງທ້າທາຍ ແລະ ໂອກາດຕໍ່ການພັດທະນາເສດຖະກິດຂອງລາວ ຈະຍັງຄົງມີຢູ່ຢ່າງຫຼີ້ງລ້ຽງບໍ່ໄດ້ ເປັນຕົ້ນແມ່ນ:

**ສິ່ງທ້າທາຍ:**

- **ວິກິດການທາງດ້ານການສະໜອງ ແລະ ຄວາມຕ້ອງການ:** ການໃຊ້ມາດຕະການປິດກິດຈະການ ແລະ ປິດປະເທດຊົ່ວຄາວໄດ້ສົ່ງຜົນກະທົບຕໍ່ລະບົບເສດຖະກິດ ແລະ ການຜະລິດຢ່າງຫຼີ້ງລ້ຽງບໍ່ໄດ້, ບັນດາຫົວໜ່ວຍການຜະລິດ ແລະ ບໍລິການຕ່າງໆດຳເນີນການແບບບໍ່ເຕັມກຳລັງ ຫຼື ຢຸດຊະງັກ, ເຮັດໃຫ້ມີການເລີກຈ້າງແຮງງານ, ບັນດາທຸລະກິດທີ່ຕິດພັນກັບຕ້ອງໄສ້ການສະໜອງກໍ່ບໍ່ສາມາດດຳເນີນການໄດ້ຍ້ອນຂາດວັດຖຸດິບ ຫຼື ປັດໄຈການຜະລິດທີ່ຕ້ອງນຳມາຈາກປ່ອນອື່ນທັງພາຍໃນ ແລະ ຕ່າງປະເທດ. ສະພາບດັ່ງກ່າວເຮັດໃຫ້ຕົ້ນທຶນຂອງທຸລະກິດເພີ່ມຂຶ້ນ ແລະ ສົ່ງຜົນກະທົບດ້ານລົບຕໍ່ຜະລິດຕະພາບການຜະລິດ, ເຮັດໃຫ້ເກີດບັນຫາດ້ານການຜະລິດ, ບໍ່ສາມາດສະໜອງໄດ້ຕາມຄວາມຕ້ອງການ, ຕ້ອງແກ່ຍາວເວລາໄປອີກ. ອີກດ້ານໜຶ່ງ ປະເທດເຮົາຍັງເພິ່ງພາການນຳເຂົ້າສິນຄ້າໃຊ້ສອຍທີ່ຈຳເປັນໃນຊີວິດປະຈຳວັນລວມທັງອຸປະກອນການແພດຂັ້ນພື້ນຖານເພື່ອປ້ອງກັນພະຍາດຊຶ້ງປະເທດທີ່ຜະລິດ ແລະ ສົ່ງອອກໄດ້ປັບມາເປັນສິນຄ້າຄວບຄຸມ ແລະ ຖ້າຫາກສະຖານະການຍັງແກ່ຍາວຍິ່ງມີຄວາມຫຍຸ້ງຍາກຂຶ້ນກ້າວໄປສູ່ການຂາດແຄນສິນຄ້າຈຳເປັນ. ໃນດ້ານຄວາມຕ້ອງການກໍຄືຜົນກະທົບຂອງການແຜ່ລະບາດດັ່ງກ່າວເຮັດໃຫ້ປະຊາຊົນຢ້ານກົວ ແລະ ກັງວົນຕໍ່ການແຜ່ລະບາດລວມທັງສະພາບການທີ່ບໍ່ມີຄວາມແນ່ນອນ, ແຮງງານບໍ່ມີວຽກເຮັດງານທຳຫຼາຍຂຶ້ນ, ລາຍຮັບຫລຸດລົງ ຫລື ສູນເສຍລາຍຮັບຈຶ່ງໃຊ້ຈ່າຍໜ້ອຍລົງ ແລະ ເລືອກໃຊ້ຈ່າຍສະເພາະສິ່ງທີ່ຈຳເປັນຕໍ່ການດຳລົງຊີວິດເທົ່ານັ້ນເຮັດໃຫ້ຄວາມຕ້ອງການສິນຄ້າ ແລະ ບໍລິການຫລຸດລົງ.

- **ຄວາມສ່ຽງສູງທີ່ພວກເຮົາຈະບໍ່ສາມາດບັນລຸບັນດາເປົ້າໝາຍຍຸດທະສາດພັດທະນາໄລຍະ 10 ປີ (2016-2025), ວິໄສທັດ 2030 ໃຫ້ກ້າວໄປສູ່ປະເທດລາຍຮັບປານກາງສູງ ແລະ ເປົ້າໝາຍພັດທະນາຍືນຍົງ (SDG's):**

ຜົນກະທົບຂອງການແຜ່ລະບາດພະຍາດ COVID-19 ເຮັດໃຫ້ມີຄວາມສ່ຽງສູງທີ່ຈະບໍ່ບັນລຸບັນດາເປົ້າໝາຍການພັດທະນາຍືນຍົງ (SDG) ແລະ ການຍົກລະດັບເປັນປະເທດລາຍຮັບປານກາງສູງໃນປີ 2030 ຕາມທີ່ໄດ້ກຳນົດ, ເນື່ອງຈາກເພື່ອ ບັນລຸບັນດາຄາດໝາຍດັ່ງກ່າວ ປັດໄຈພື້ນຖານແມ່ນການເຕີບໂຕດ້ານເສດຖະກິດທີ່ຕໍ່ເນື່ອງສຳລັບໄລຍະ 2016-20230 ສະເລ່ຍບໍ່ຫລຸດ 7.5 % ຕໍ່ປີ; ຜ່ານການຈັດຕັ້ງປະຕິບັດແຜນ V ປີ (2016-2020) ໄລຍະ 4 ປີຜ່ານມານີ້ອັດຕາການເຕີບໂຕໄດ້ຄ່ອຍໆຫລຸດລົງຢ່າງຕໍ່ເນື່ອງຈາກຕໍ່າກ່ວາ 7%, ເນື່ອງຈາກເຫດຜົນຜົນກະທົບທີ່ຮຸນແຮງຂອງການປ່ຽນແປງດິນຟ້າອາກາດ, ປັດໄຈອື່ນໆ ແລະ ຖືກຊ້ຳເຕີມດ້ວຍຜົນກະທົບຂອງພະຍາດ COVID-19 ໃນປີ 2020ທີ່ອາດຫລຸດລົງເຖິງ 3.3% (ຫລື ອາດຕໍ່າກ່ວານັ້ນອີກ , ຖ້າສະພາບການແຜ່ລະບາດຂອງພະຍາດຫາກແກ່ຍາວ ), ຈະເຮັດໃຫ້ເສດຖະກິດປະເທດເຮົາເຕີບໂຕໃນລະດັບທີ່ຊ້ຳລົງຫລາຍທີ່ສຸດທຽບກັບບັນດາແຜນ V ປີ ກ່ອນໜ້ານີ້.

ນອກຈາກນີ້ການປະຕິບັດແຜນພັດທະນາເສດຖະກິດ-ສັງຄົມໃນຕໍ່ໜ້າໂດຍສະເພາະແຜນ IX ຍັງຈະມີຄວາມຫຍຸ້ງຍາກຂຶ້ນຍ້ອນສະພາບການພາຍໃນ ແລະ ໂດຍສະເພາະໂລກພາຍນອກໄດ້ປ່ຽນແປງໄປຈາກແນວຄິດ ແລະ ການສືບຕໍ່ປະຕິບັດແຜນຜ່ານມາບໍ່ນ້ອຍ, ເນື່ອງຈາກການລົງທຶນຂອງຫລາຍປະເທດໄດ້ສຸມໃສ່ການຮັບມືກັບການແຜ່ລະບາດພະຍາດໂຄວິດ, ເປັນຕົ້ນແມ່ນການຊືດເຊີຍ, ການຜ່ອນຜັນພາກທຸລະກິດ, ການອຸດທານູນແຮງງານ, ການລົງທຶນໃນຂະແໜງສາທາ...

ອື່ນໆ. ດັ່ງນັ້ນ, ອາດຈຳເປັນຕ້ອງໄດ້ຄົ້ນຄວ້າຍຸດທະສາດ ແລະ ວິໄສທັດການພັດທະນາ ລວມທັງການກຳນົດທິດ ແລະ ເປົ້າໝາຍບຸລິມະສິດການພັດທະນາໃນບາງດ້ານຄືນໃໝ່.

- **ຄວາມອາດສາມາດໃນການປັບໂຕເຂົ້າສູ່ ຍຸກດິຈິຕອລ ຫຼັງ COVID-19:** ໃນໄລຍະການແຜ່ລະບາດຂອງ COVID-19 ເຫັນໄດ້ວ່າເຕັກໂນໂລຊີຂໍ້ມູນຂ່າວສານແມ່ນມີບົດບາດສຳຄັນໃນການເຮັດວຽກ ແລະ ການດຳເນີນທຸລະກິດ ຫຼື ມີການກ້າວເຂົ້າສູ່ຍຸກດິຈິຕອລຢ່າງເຕັມຮູບແບບໄວຂຶ້ນ, ເຊິ່ງສິ່ງນີ້ຖືເປັນສິ່ງທ້າທາຍອັນໃຫຍ່ຫຼວງສຳລັບປະເທດເຮົາໃນການປັບຕົວໃຫ້ທັນກັບການປ່ຽນແປງໃໝ່ໃນສະພາບທີ່ຍັງຂາດຄວາມພ້ອມຫຼາຍດ້ານ ທັງໃນພາກລັດ ແລະ ພາກທຸລະກິດ ລວມທັງຄວາມຮູ້ຄວາມສາມາດຂອງປະຊາຊົນ. ສຳລັບ ສປປ ລາວ ພື້ນຖານໂຄງລ່າງດ້ານເຕັກໂນໂລຊີຂໍ້ມູນຂ່າວສານ ລວມທັງການບໍລິການອິນເຕີເນັດເຖິງວ່າມີການພັດທະນາແດ່ແລ້ວກໍຕາມແຕ່ກໍຍັງບໍ່ທັນພຽງພໍ ແລະ ສະດວກວ່ອງໄວເທົ່າທີ່ຄວນ. ການເຂົ້າເຖິງ ແລະ ການນຳໃຊ້ໃຫ້ເກີດປະໂຫຍດຍັງບໍ່ຫຼາຍເທົ່າທີ່ຄວນ, ຄວາມຮູ້ຄວາມສາມາດໃນການປັບໂຕ ແລະ ນຳໃຊ້ກໍຍັງຈຳກັດ. ສິ່ງທ້າທາຍອີກອັນໜຶ່ງກໍຄືການນຳໃຊ້ໄປໃນທາງທີ່ຜິດ ທີ່ກໍ່ໃຫ້ເກີດອາຊະຍາກຳທາງເຄືອຂ່າຍ ຄອມພິວເຕີ (Cybercrime) ຊຶ່ງຮຽກຮ້ອງໃຫ້ຕ້ອງມີລະບົບປ້ອງກັນທີ່ດີລວມທັງລະບຽບກົດໝາຍທີ່ຮັດກຸມ. ນອກຈາກນີ້ການປັບຕົວເຂົ້າກັບສະພາບໃໝ່ຕ້ອງອາໄສການລົງທຶນໃສ່ດ້ານວິທະຍາສາດ ແລະ ເຕັກໂນໂລຊີຢ່າງຫຼວງຫຼາຍ ແລະ ຮີບດ່ວນ ຊຶ່ງເປັນອີກໜຶ່ງສິ່ງທ້າທາຍໃນສະພາບທີ່ຂາດງົບປະມານຂອງພາກລັດ ແລະ ເອກະຊົນຍັງຈຳກັດ.

## ກາລະໂອກາດ

- **ໃນໄລຍະສັ້ນ** ຖ້າປະເທດເຮົາສາມາດຄວບຄຸມການແຜ່ລະບາດໄດ້ໄວກໍຈະເປັນໂອກາດອັນດີໃນການຟື້ນຟູເສດຖະກິດ, ການເລັ່ງສິ່ງເສີມການຜະລິດພາຍໃນເພື່ອທົດແທນການນຳເຂົ້າ ແລະ ຂະຫຍາຍການສົ່ງອອກໃນສະພາບທີ່ປະເທດອື່ນໄດ້ຮັບຜົນກະທົບໜັກ ແລະ ຍັງມີຄວາມຫຍຸ້ງຍາກໃນການຜະລິດໂດຍສະເພາະແມ່ນການຜະລິດສິນຄ້າໃຊ້ສອຍໃນຊີວິດປະຈຳວັນ, ສະບຽງອາຫານ ແລະ ອຸປະກອນການແພດຂັ້ນພື້ນຖານ .
- ໃນໄລຍະສັ້ນ ຄາດວ່າການທ່ອງທ່ຽວຍັງຈະບໍ່ສາມາດກັບຄືນສູ່ສະພາບປົກກະຕິໂດຍໄວຈຶ່ງເປັນໂອກາດອັນດີໃນການລົງທຶນພັດທະນາແຫລ່ງທ່ອງທ່ຽວ, ຊຸກຍູ້ສິ່ງເສີມການທ່ອງທ່ຽວພາຍໃນ, ປັບປຸງອາຄານ ແລະ ສະຖານທີ່ພັກ, ຮ້ານອາຫານ ແລະ ການບໍລິການຕ່າງໆໃຫ້ໄດ້ມາດຖານສາກົນ ແລະ ເປັນທີ່ດຶງດູດໃຈນັກທ່ອງທ່ຽວເພື່ອເປັນການກະກຽມຄວາມພ້ອມຮອງຮັບການບໍລິການທ່ອງທ່ຽວທີ່ຈະຄ່ອຍໆເພີ່ມຂຶ້ນໃນຕໍ່ໜ້າ.
- **ໃນໄລຍະກາງ ຫາ ໄລຍະຍາວ** ປະເທດເຮົາຍັງມີໂອກາດ ແລະ ທ່າແຮງໃນການຜະລິດກະສິກຳສະອາດເພື່ອສົ່ງອອກໂດຍອາໄສທ່າແຮງທີ່ປະຊາຊົນສ່ວນໃຫຍ່ເປັນຊາວກະສິກອນ, ເງື່ອນໄຂທີ່ດິນທຳການຜະລິດຍັງອຸດົມສົມບູນປອດສານເຄມີຖ້າທຽບກັບປະເທດອື່ນ. ວິກິດການໃນຄັ້ງນີ້ເຮັດໃຫ້ຄົນທົ່ວໂລກຫັນມາໃສ່ໃຈສຸຂະພາບຫຼາຍຂຶ້ນ, ເລືອກບໍລິໂພກແຕ່ອາຫານສະອາດປອດສານພິດມີປະໂຫຍດຕໍ່ສຸຂະພາບສະນັ້ນຈຶ່ງຖືເປັນໂອກາດອັນດີໃນການເລັ່ງພັດທະນາກະສິກຳສະອາດເພື່ອສົ່ງອອກ.
- ຍ້ອນສະພາບຄວາມຫຍຸ້ງຍາກມັນບົບປັງຄັບໃນຕົວເຮັດໃຫ້ປະຊາຊົນລາວ ຕ້ອງໄດ້ປັບການດຳລົງຊີວິດຄືນໃໝ່ ໂດຍສະເພາະມີການປະຫຍັດມັດທະຍັດຫຼາຍກວ່າເກົ່າ, ການໃຊ້ຈ່າຍຫຼືນິກົນຟຸມເຟືອຍ, ສິນຄ້າຕ່າງປະເທດ ແລະ ການຈັດງານບຸນປະເພນີຕ່າງໆຢ່າງຟຸມເຟືອຍກໍມີທ່າອ່ຽງຫຼຸດລົງ, ການຊົມໃຊ້ສິນຄ້າຕ່າງປະເທດ. ສະນັ້ນ ລັດຄວນຖືເອົາວິກິດການໃນຄັ້ງນີ້ເປັນໂອກາດໃນການລົງໂຄສະນາເຜີຍແຜ່ ແລະ ຊຸກຍູ້ໃຫ້ປະຊາຊົນຄົນລາວຫັນປ່ຽນຈາກສັງຄົມບໍລິໂພກມາເປັນສັງຄົມການຜະລິດໃຫ້ນັບມື້ນັບຫຼາຍຂຶ້ນ.
- ວິກິດຂອງພະຍາດ COVID-19 ເຮັດໃຫ້ຄົນທົ່ວໂລກລວມເຖິງຄົນລາວເຫັນຄວາມສຳຄັນຂອງຄວາມກ້າວໜ້າທາງດ້ານເຕັກໂນໂລຊີການສື່ສານໂດຍສະເພາະການດຳເນີນກິດຈະກຳຕ່າງໆຜ່ານລະບົບອອນລາຍນັບຕັ້ງແຕ່ການເຮັດວຽກຢູ່ເຮືອນ, ການຄ້າຂາຍອອນລາຍ ລວມທັງການປະຕິບັດມາດຕະການຂອງລັດຖະບານຫຼາຍປະເທດໃນການບັນເທົາ ແລະ ຫຼຸດຜ່ອນ

ຜົນກະທົບຜ່ານການລົງທະບຽນອອນລາຍ. ນັບແຕ່ມີການແຜ່ລະບາດຂອງພະຍາດ, ເພື່ອຄວາມຢູ່ລອດ, ກິດຈະກຳຕ່າງໆ ແລະ ການດຳເນີນທຸລະກິດ ຈຳເປັນຕ້ອງໄດ້ນຳໃຊ້ເຕັກໂນໂລຊີເຂົ້າຊ່ວຍຢ່າງຫຼີກລ່ຽງບໍ່ໄດ້ບໍ່ວ່າຈະມີຄວາມພ້ອມ ຫຼື ບໍ່ມີຄວາມພ້ອມກໍຕາມ. ເຊັ່ນດຽວກັນ, ຜູ້ບໍລິໂພກຈຳເປັນຕ້ອງໄດ້ຮຽນຮູ້ ແລະ ທຳຄວາມຊົນເຄີຍກັບເຕັກໂນໂລຊີບໍ່ວ່າຈະເປັນສະມາດໂຟນ, ອິນເຕີເນັດ ແລະ ເຕັກໂນໂລຊີການສື່ສານອື່ນໆເພື່ອຢູ່ລອດໂດຍບໍ່ຕ້ອງເດີນທາງ ຫຼື ພົບປະກັນໂດຍກົງ. ສະນັ້ນ, ວິກິດການລະບາດຂອງພະຍາດຈຶ່ງຊ່ວຍໃຫ້ປະເທດເຮົາປັບປຸງການເຂົ້າເຖິງ ແລະ ການນຳໃຊ້ອິນເຕີເນັດ ແລະ ການສື່ສານທາງອອນລາຍຫຼາຍຂຶ້ນ, ການຄ້າຂາຍອອນລາຍຈາກທີ່ເລີ່ມມີໜ່ວຍແຫຼ່ງມາແລ້ວກ່ອນໜ້ານີ້ກໍຂະຫຍາຍຕົວເພີ່ມຂຶ້ນໄວ, ລະບົບນິເວດຂອງ E-Commerce ແລະ ສັງຄົມແບບໄຮ້ເງິນສົດຂະຫຍາຍຕົວຫຼາຍຂຶ້ນຍ້ອນການໃຊ້ຈ່າຍຜ່ານລະບົບທະນາຄານ. ນອກຈາກນີ້ການເຮັດວຽກ ແລະ ຈັດປະຊຸມທາງໄກຜ່ານລະບົບອອນລາຍທັງໃນພາກລັດ ແລະ ເອກະຊົນກໍເຫັນວ່າເພີ່ມຂຶ້ນ ເຖິງວ່າເປັນພາກບັງຄັບທີ່ຫຼີກລ່ຽງບໍ່ໄດ້ ແຕ່ກໍເປັນການປະຢັດລາຍຈ່າຍບໍລິຫານໃນການຈັດປະຊຸມ ແລະ ສຳມະນາຕ່າງໆ ຢູ່ສູນກາງ ແລະ ທ້ອງຖິ່ນ. ສະນັ້ນສະພາບດັ່ງກ່າວຈຶ່ງເປັນໂອກາດໃນການເລັ່ງພັດທະນາ ແລະ ສ້າງ Platform ໃນການຕິດຕໍ່ສື່ສານລະຫວ່າງສຳນັກງານອົງກອນແບບອອນລາຍ, ການຄ້າຂາຍອອນລາຍທີ່ຊ່ວຍໃຫ້ຜູ້ຜະລິດ ແລະ ຜູ້ບໍລິໂພກຍັບເຂົ້າໃກ້ກັນຫຼາຍຂຶ້ນ, ມີການເຂົ້າເຖິງຂໍ້ມູນຄວາມຕ້ອງການ ແລະ ການສະໜອງໄດ້ງ່າຍຂຶ້ນ, ໄວຂຶ້ນ ແລະ ກວ້າງຂວາງຂຶ້ນ ແລະ ຊ່ວຍກະຕຸ້ນການຜະລິດພາຍໃນໃຫ້ໄວຂຶ້ນ, ທັງເປັນໂອກາດໃນການເລັ່ງພັດທະນາລະບົບຈັດເກັບອາກອນການຄ້າທາງເອເລັກໂຕຣນິກ, ການຊຳລະສະສາງຜ່ານລະບົບທະນາຄານທີ່ມີຄວາມໂປ່ງໃສຂຶ້ນ ແລະ ຊ່ວຍໃນການຄຸ້ມຄອງປະລິມານເງິນ ແລະ ການຈໍລະຈອນຂອງເງິນໃນລະບົບເສດຖະກິດໄດ້ດີຂຶ້ນ.

### III. ຂໍ້ສະເຫນີບາງມາດຕະການຮັບມືກັບຜົນກະທົບທາງດ້ານເສດຖະກິດໃນໄລຍະສັ້ນ, ກາງແລະຍາວ

#### 1. ມາດຕະການໄລຍະສັ້ນ

ບູລິມະສິດຍັງແມ່ນສິບຕໍ່ປະຕິບັດຢ່າງເຄັ່ງຄັດຕໍ່ຄຳສັ່ງເລກທີ 6/ນຍ ແລະ ແຈ້ງການເລກທີ 481/ຫສນຍ ໃນການຕໍ່ເວລາການປະຕິບັດຄຳສັ່ງ 06/ນຍ ໂດຍຕິດພັນກັບການປະຕິບັດບັນດານະໂຍບາຍທີ່ຜັນຂະຫຍາຍຈາກຂໍ້ຕົກລົງຂອງລັດຖະບານເລກທີ 31/ນຍ ແລະ ມີມາດຕະການຕິດຕາມກວດກາ ແລະ ປະເມີນຜົນເປັນແຕ່ລະໄລຍະຢ່າງເຂັ້ມງວດ ເພື່ອຈຳກັດໃຫ້ໄດ້ການແຜ່ລະບາດຢ່າງຂາດຕົວ, ແຕ່ຮັບປະກັນຫລຸດຜ່ອນຜົນກະທົບທາງດ້ານເສດຖະກິດ, ເປັນຕົ້ນແມ່ນ:

(1) ຄົ້ນຄວ້າມາດຕະການຊ່ວຍແກ້ໄຂບັນຫາປະຊາຊົນຜູ້ທີ່ມີລາຍໄດ້ຕໍ່າ ຫລື ບໍ່ມີລາຍໄດ້, ຜູ້ຫວ່າງງານ, ເປັນຕົ້ນແມ່ນ:

- + ປະຊາຊົນຈຳນວນບໍ່ໜ້ອຍທີມາຊອກວຽກເນັດງານທຳຢູ່ບັນດາຕົວເມືອງອາໄສຢູ່ຕາມຫ້ອງແຖວຕ່າງໆ, ກຸ່ມຄົນຮັບຈ້າງລາຍວັນ ດ້ວຍການພິຈາລະນານະໂຍບາຍຫຼຸດຄ່າໃຊ້ຈ່າຍເປັນຕົ້ນແມ່ນ: ຄ່ານໍ້າຄ່າໄຟ, ຍົກເວັ້ນການເກັບເງິນຈາກບ້ານໃນການຕໍ່ເອກະສານພັກເຊົາຕ່າງໆ, ລາຍຈ່າຍອື່ນໆທີ່ເຫັນວ່າບໍ່ຈຳເປັນ, ລວມເຖິງຊຸກຍູ້ ແລະ ລະດົມການປະກອບສ່ວນຈາກສັງຄົມ (ບຸກຄົນ, ນິຕິບຸກຄົນ, ສະມາຄົມຕ່າງໆ) ຕົວຢ່າງ: ລະດົມເຈົ້າຂອງຫ້ອງເຊົ່າໃຫ້ຫຼຸດຄ່າເຊົ່າຫ້ອງແຖວແລ້ວເຈົ້າຂອງຫ້ອງແຖວສາມາດນຳເອົາການຊ່ວຍເຫຼືອດັ່ງກ່າວມາຢັ້ງຢືນເພື່ອຫຼຸດການເສຍອາກອນລາຍໄດ້ຂອງເຂົາເຈົ້າ ຫຼື ຮັບນະໂຍບາຍອື່ນໆຈາກລັດຖະບານ. ຄຽງຄູ່ກັນນັ້ນ, ກໍຕ້ອງຫລີກລ້ຽງທຸກມາດຕະການທີ່ຈະເປັນການເພີ່ມລາຍຈ່າຍໃຫ້ເຂົາເຈົ້າ.
- + ເລັ່ງຊ່ວຍເຫຼືອກຸ່ມແຮງງານທີ່ມີຄວາມສ່ຽງໄດ້ຮັບຜົນກະທົບ ໂດຍສະເພາະແຮງງານທີ່ຢູ່ໃນລະບົບສະຫວັດດິການສັງຄົມ ໂດຍນຳໃຊ້ກອງທຶນປະກັນສັງຄົມຊ່ວຍເຫລືອ. ການນຳໃຊ້ເງິນກອງທຶນອຸດໜຸນການວ່າງງານ ອາດບໍ່ພຽງພໍກັບຄ່າຄອງຊີບຂອງຄອບຄົວ ເພາະສັດສ່ວນການປະກອບທຶນໜ້ອຍ ທັງຈຳນວນເງິນທີ່ປະກອບເຂົ້າກໍໜ້ອຍຕາມລະດັບ

ເງິນເດືອນຜູ້ປະກັນຕົນ<sup>11</sup>. ສະນັ້ນ ອາດພິຈາລະນານຳໃຊ້ກອງທຶນອຸດໜູນໄລຍະຍາວ ແລະ ກອງທຶນອື່ນໆເຂົ້າມາຊ່ວຍ ໃນໄລຍະສັ້ນ.

+ ອາດຂະຫຍາຍການຊ່ວຍເຫຼືອໄປສູ່ແຮງງານທີ່ຂາດວຽກເຮັດງານທຳ, ແຮງງານທີ່ກັບມາຈາກຕ່າງປະເທດ (ຈາກໄທ ຫລາຍ ກ່ວາ 1 ແສນຄົນ ), ຂາດລາຍຮັບໃນຊ່ວງວິກິດການນີ້.

+ ຄົ້ນຄວ້າວິທີຊຸກຍູ້ສິ່ງເສີມໃຫ້ຜູ້ຫວ່າງງານຊ່ວຍຕົນເອງໃນຍາມວິກິດນີ້ໂດຍສະເພາະຊຸກຍູ້ການປູກຝັງເພື່ອລ້ຽງຊີບ ຕົນເອງໄດ້ ດ້ວຍວິທີການຕ່າງໆທີ່ເຫັນວ່າເໝາະສົມ.

(2) ຄົ້ນຄວ້າມາດຕະການຊ່ວຍແກ້ໄຂທຸລະກິດເພື່ອບໍ່ໃຫ້ລົ້ມຈົມ, ລົ້ມລະລາຍ, ໃຫ້ຢູ່ລອດໃນຍາມວິກິດ ແລະ ຫລັງວິ ກິດ ດ້ວຍການພິຈາລະນາເປັນແຕ່ລະກໍລະນີ,ກໍລະນີໃດສາມາດເປີດທຸລະກິດ, ກໍລະນີໃດລັດຕ້ອງຊ່ວຍໜູນດ້ວຍນະໂຍບາຍ ຕ່າງໆຕາມຄວາມເໝາະສົມ

(3) ພິຈາລະນາດັດແກ້ນະໂຍບາຍງົບປະມານຕາມເງື່ອນໄຂ ແລະ ສະພາບຕົວຈິງເນື່ອງຈາກລາຍຮັບງົບປະມານຈະຫລຸດ ລົງຢ່າງຫລວງຫລາຍ, ການຊ່ວຍເຫລືອຕ່າງປະເທດກໍ່ຈະຫລຸດລົງເນື່ອງຈາກປະເທດທີ່ເຄີຍໃຫ້ການຊ່ວຍເຫລືອກໍ່ມີບັນຫາ, ຈະກະທົບຕໍ່ແຜນການລົງທຶນ ແລະ ລາຍຈ່າຍຂອງລັດຢ່າງຫລີກລ້ຽງບໍ່ໄດ້, ຈຳເປັນຕ້ອງໄດ້ພິຈາລະນາບຸລິມະສິດການລົງທຶນ ແລະ ການໃຊ້ຈ່າຍຢ່າງມີຈຸດສຸມທີ່ແທ້ຈິງ.

(4) ໂຄສະນາເຜີຍແຜ່ ແລະ ປຸກລະດົມຈິດສຳນຶກຮັກຊາດ ແລະ ພັດທະນາໂດຍຊຸກຍູ້ໃຫ້ປະຊາຊົນຄົນລາວໃຫ້ມີ ຄວາມຕື່ນຕົວ, ຍົກສູງຄວາມຮັບຜິດຊອບການດຳລົງຊີວິດຂອງຕົນເອງໂດຍການຫັນປ່ຽນຈາກສັງຄົມບໍລິໂພກມາເປັນສັງຄົມ ການຜະລິດກຸ້ມຕົນເອງໃຫ້ນັບມື້ນັບຫຼາຍຂຶ້ນ, ໂດຍເນັ້ນໃສ່ການຜະລິດພາຍໃນກຸ້ມຕົນເອງ ແລະ ຫຼຸດຜ່ອນການນຳເຂົ້າ.

## 2. ມາດຕະການໄລຍະກາງ-ຍາວ

### 1) ຕິດຕາມ ແລະ ປະເມີນການແກ້ໄຂຜົນກະທົບທາງດ້ານເສດຖະກິດ

ສືບຕໍ່ຕິດຕາມ, ຄົ້ນຄວ້າວິໄຈ, ປະເມີນຜົນການຈັດຕັ້ງປະຕິບັດບັນດານິຕິກຳທີ່ລັດຖະບານໄດ້ວາງອອກໃນຊ່ວງໄລຍະ ຮັບມືກັບການແຜ່ລະບາດຂອງພະຍາດໂດຍສະເພາະມາດຕະການປິດກິດຈະການ, ມາດຕະການດ້ານການເງິນ, ເງິນຕາ, ບັນຫາ ແຮງງານ, ສະຫວັດດີການ, ອື່ນໆ, ເນື່ອງຈາກວ່າບາງຜົນກະທົບທາງດ້ານເສດຖະກິດຈະສືບຕໍ່ແກ່ຍາວ; ດັ່ງນັ້ນ, ຕ້ອງຄົ້ນຄວ້າ ມາດຕະການແກ້ໄຂໃຫ້ສອດຄ່ອງ ແລະ ທັນສະພາບການ. ບາງກິດຈະການອາດບໍ່ສາມາດຟື້ນຄືນໄດ້ ເຊັ່ນ: ກໍລະນີທຸລະກິດພົບ ຄວາມຫຍຸ້ງຍາກໃນການສືບຕໍ່ກິດຈະການ ຫລື ມີການລົ້ມລະລາຍ.

### 2) ດ້ານເສດຖະກິດມະຫາພາກ

(1) ສືບຕໍ່ຄຸ້ມຄອງເສດຖະກິດມະຫາພາກໃຫ້ມີສະຖຽນລະພາບໂດຍສະເພາະແມ່ນອັດຕາເງິນເຟີ້, ອັດຕາແລກ ປ່ຽນ, ສະພາບຄ່ອງຂອງລະບົບທະນາຄານ, ດຸນຊຳລະກັບຕ່າງປະເທດ (BOP) ແລະ ດຸນງົບປະມານ ເພື່ອຟື້ນຟູ ແລະ ສ້າງຄວາມເຊື່ອໝັ້ນໃຫ້ແກ່ນັກລົງທຶນພາຍໃນ ແລະ ຕ່າງປະເທດ ພາຍຫຼັງການລະ ບາດພະຍາດ COVID-19 .

(2) ຄົ້ນຄວ້າສືບຕໍ່ປະຕິບັດນະໂຍບາຍຜ່ອນຜັນທາງດ້ານພາສີ-ອາກອນ ແລະ ອັດຕາດອກເບ້ຍ ຫຼື ອາດພິຈາລະນາຄືນ ເງິນອາກອນມູນຄ່າເພີ່ມໃນລະດັບທີ່ເໝາະສົມໃນໄລຍະໃດໜຶ່ງພາຍຫຼັງສິ້ນສຸດການລະບາດຂອງພະຍາດເພື່ອສ້າງ ພື້ນຖານໃຫ້ຫົວໜ່ວຍທຸລະກິດສາມາດຟື້ນຕົວ ແລະ ສ້າງເງື່ອນໄຂໃຫ້ປະຊາຊົນມີກຳລັງຊື້ທີ່ພຽງພໍເພື່ອຊຸກຍູ້ໃຫ້ ມີການຜະລິດ ແລະ ການຊື້ຂາຍເພີ່ມຂຶ້ນກ້າວໄປສູ່ການຟື້ນຕົວຢ່າງສົມບູນໃນໄລຍະຕໍ່ມາ .

<sup>11</sup> ປັດຈຸບັນກອງທຶນປະກັນສັງຄົມປະກອບດ້ວຍ 5 ກອງທຶນຍ່ອຍ ຊຶ່ງແຕ່ລະເດືອນຜູ້ປະກັນຕົນໄດ້ສົມທົບທຶນ 11,5% ຂອງເງິນເດືອນ ໃນນີ້ 1,5% ແມ່ນປະກອບເຂົ້າກອງທຶນປະກັນສຸຂະພາບ, 2,5% ເຂົ້າກອງທຶນອຸດໜູນໄລຍະສັ້ນ, 5% ເຂົ້າກອງທຶນອຸດໜູນໄລຍະຍາວ, 0,5% ເຂົ້າ ກອງທຶນອຸປະຕິເຫດແຮງງານ ຫຼື ພະຍາດອາຊີບ, ແລະ 2% ແມ່ນເຂົ້າກອງທຶນອຸດໜູນວ່າງງານ.

- (3) ເອົາໃຈໃສ່ຕິດຕາມສະພາບຄ່ອງຂອງລະບົບທະນາຄານ, ເພາະການສະລໍ່ຕົວຂອງເສດຖະກິດ ແລະ ການຟື້ນຕົວຊ້າຂອງທຸລະກິດເອກະຊົນໂດຍສະເພາະທຸລະກິດບໍລິການ ເຊັ່ນ: ບໍລິສັດທ່ອງທ່ຽວ, ໂຮງແຮມ ແລະ ຮ້ານອາຫານທີ່ໄດ້ກູ້ຢືມເງິນຈາກທະນາຄານອາດກະທົບຕໍ່ສະພາບຄ່ອງຂອງລະບົບທະນາຄານໃນໄລຍະກາງໂດຍສະເພາະຄວາມສ່ຽງເຮັດໃຫ້ເກີດມີໜີ້ເສຍ NPL (ເພີ່ມຫຼາຍຂຶ້ນ ພາຍຫຼັງໄລຍະຜ່ອນຜັນການຈ່າຍຄືນດອກເບ້ຍ ແລະ ຕົ້ນທຶນໃນປີ 2020).
- (4) ສືບຕໍ່ແກ້ໄຂໜີ້ຕ່າງປະເທດ ແລະ ໜີ້ໂຄງການການລົງທຶນຂອງລັດ (ໜີ້ສາມແຈ, ໜີ້ພັນທະບັດ) ເປັນຕົ້ນລະດົມແຫຼ່ງທຶນທີ່ເໝາະສົມຈາກສະຖາບັນການເງິນສາກົນ ແລະ ຜູ້ໃຫ້ທຶນຕ່າງໆລວມກັບປະເທດເພື່ອນມິດ, ຫັນໜີ້ເປັນການລົງທຶນ ຫຼື ຫັນໜີ້ເປັນຫຸ້ນ, ຂາຍຫຸ້ນຂອງລັດວິສາຫະກິດຈຳນວນໜຶ່ງເພື່ອຫຼຸດໜີ້ສິນຕ່າງປະເທດ, ຊຸກຍູ້ການປະຕິບັດໂຄງການລົງທຶນລັດທີ່ໄກ້ຈະສໍາເລັດໃຫ້ສໍາເລັດໄວເພື່ອນໍາໃຊ້ເຂົ້າສູ່ການຜະລິດ ແລະ ບໍລິການໂດຍໄວ.
- (5) ເລັ່ງປະຕິຮູບລັດວິສາຫະກິດທີ່ມີບັນຫາການເງິນໃນປັດຈຸບັນເພື່ອຫຼຸດຜ່ອນພາລະໜີ້ສິນຂອງລັດຖະບານ ເຊັ່ນ: ລັດວິສາຫະກິດໄຟຟ້າລາວ, ການບິນລາວ ແລະ ທະນາຄານລັດຈຳນວນໜຶ່ງ ໂດຍການຊອກຜູ້ຮ່ວມທຶນ ຫຼື ປ່ຽນກົນໄກການລົງທຶນແບບໃໝ່ເພື່ອໃຫ້ບັນດາລັດວິສາຫະກິດ ມີສະພາບການເງິນທີ່ດີຂຶ້ນ ແລະ ມີຜົນກໍາໄລ.

**3) ດ້ານການລົງທຶນ ແລະ ການຜະລິດ**

- (1) ສືບຕໍ່ສົ່ງເສີມການລົງທຶນ ແລະ ການຜະລິດໃນຂະແໜງທີ່ບໍ່ແມ່ນຊັບພະຍາກອນທໍາມະຊາດ ແລະ ຂະແໜງທີ່ຕ້ອງໄດ້ພຶ້ງພາການນໍາເຂົ້າຫຼາຍ ເຊັ່ນ: ອຸດສາຫະກໍາປຸງແຕ່ງກະສິກໍາ, ປຸງແຕ່ງອາຫານ, ອຸປະກອນການແພດ, ສິນຄ້າຊົມໃຊ້ທີ່ຈໍາເປັນເພື່ອຮັບປະກັນ ແລະ ສ້າງຄວາມເຂັ້ມແຂງໃຫ້ແກ່ການສະໜອງພາຍໃນ, ຫຼຸດຜ່ອນການພຶ້ງພາການນໍາເຂົ້າໂດຍສະເພາະໃນສະພາບທີ່ມີວິກິດການເສດຖະກິດຄືກັບທີ່ເກີດຂຶ້ນໃນໄລຍະປະຈຸບັນ.
- (2) ເລັ່ງສົ່ງເສີມການລົງທຶນໃນທຸລະກິດທ່ອງທ່ຽວ ແລະ ທຸລະກິດປິ່ນອ້ອມໂດຍສະເພາະການຜະລິດກະສິກໍາ ແລະ ສະບຽງອາຫານຂອງບັນດາວິສາຫະກິດຂະໜາດນ້ອຍ-ກາງ (SMEs) ເພື່ອສ້າງຟື້ນຖານການຜະລິດພາຍໃນທີ່ໜັກ ແໜ້ນເພື່ອຂັບເຄື່ອນເສດຖະກິດໃນຕໍ່ໜ້າ ແລະ ຫຼຸດຜ່ອນການພຶ້ງພາການຜະລິດ ແລະ ການລົງທຶນຂະໜາດໃຫຍ່ໃນຂະແໜງຊັບພະຍາກອນທໍາມະຊາດ.
- (3) ສ້າງສະພາບແວດລ້ອມທີ່ອໍານວຍໃຫ້ແກ່ການລົງທຶນຕາມຄໍາສັ່ງເລກທີ 02 ແລະ 03/ນຍ ໂດຍສ້າງຄວາມເຂັ້ມແຂງ ແລະ ຫັນສະໄໝໃຫ້ແກ່ໜ່ວຍງານບໍລິການປະຕູດຽວ, ເລັ່ງແກ້ໄຂຂອດຂັ້ນທີ່ຫຍຸ້ງຍາກໃນການອະນຸມັດ ແລະ ດໍາເນີນທຸລະກິດ ເພື່ອຫຼຸດຜ່ອນຂັ້ນຕອນ, ຕົ້ນທຶນ ແລະ ເວລາທີ່ໃຊ້ໃນການອະນຸມັດ.
- (4) ແກ້ໄຂບັນຫາການເຂົ້າເຖິງສິນເຊື້ອຂອງເລັ່ງປ່ອຍສິນເຊື້ອຂອງວິສາຫະກິດຂະໜາດນ້ອຍ-ກາງ ໂດຍປະຕິບັດສິນເຊື້ອຊ່ວຍພາກ SME ບ້ວງທໍາອິດ 100 ຕື້ກີບໃຫ້ໄດ້ໄວພາຍຫລັງທີ່ໄດ້ມີການເຊັນສັນຍາຮ່ວມກັບບັນດາທະນາຄານທຸລະກິດຕ່າງໆ, ພ້ອມນັ້ນ ກໍເລັ່ງຊຸກຍູ້ໃນການປະຕິບັດບ້ວງເງິນ 300 ລ້ານໂດລາຈາກທະນາຄານພັດທະນາຈີນ (CDB) ແລະ ແຫລ່ງອື່ນໆ ເພື່ອຊ່ວຍບາງທຸລະກິດທີ່ໄດ້ຮັບຜົນກະທົບແລະຊຸກຍູ້ການຜະລິດພາຍໃນ.
- (5) ສືບຕໍ່ສົ່ງເສີມການຜະລິດສິນຄ້າທີ່ເປັນຜະລິດຕະພັນລາວຢ່າງຈິ່ງຈັ່ງ ໂດຍການກໍານົດມາດຖານ ແລະ ເງື່ອນໄຂການຜະລິດທີ່ໄດ້ມາດຖານສາກົນ ແລະ ການອອກໃບຢັ້ງຢືນໃຫ້ແກ່ສິນຄ້າລາວ ລວມເຖິງສິນຄ້າໜຶ່ງເມືອງໜຶ່ງຜະລິດຕະພັນ ເພື່ອໃຫ້ມາດສະໜອງໄດ້ຕາມຄວາມຕ້ອງການພາຍໃນ ແລະ ຂອງຕະຫຼາດສາກົນ.



#### 4) ດ້ານການຄ້າ

- (1) ສ້າງຄວາມຫຼາກຫຼາຍທາງດ້ານການຄ້າ ໂດຍຂະຫຍາຍຕະຫຼາດໃຫ້ກວ້າງຂຶ້ນໃນສິນຄ້າເຄື່ອງນຸ່ງຮົ່ມ, ສິນຄ້າເອເລັກໂທນິກ, ເຄື່ອງໃຊ້ໄຟຟ້າ, ສິນຄ້າຍາວນານ ແລະ ສິນຄ້າອື່ນໆທີ່ຕິດພັນກັບເຄື່ອຂ່າຍການຜະລິດຂອງພາກພື້ນ ແລະ ສາກົນ. ໃນເວລາດຽວກັນກໍຫຼຸດຜ່ອນສິ່ງກົດຂວາງດ້ານການຄ້າທີ່ບໍ່ແມ່ນພາສີ Non-Tariff Barriers ຫຼື NTB ໂດຍສະເພາະ ທີ່ຕິດພັນກັບການສົ່ງອອກສິນຄ້າ. ອີງຕາມຂໍ້ມູນຈາກ ອົງການ ERIA-UNCTAD ໃຫ້ຮູ້ວ່າລາວ ມີລະບຽບການກ່ຽວຂ້ອງທີ່ຖືວ່າເປັນສິ່ງກົດຂວາງດ້ານການຄ້າປະມານ 301 ມາດຕະການ Non-Tariff Measures ຫຼື NTM ທີ່ຕິດພັນກັບ 12 ອົງການ ເຊິ່ງກະທົບຫຼາຍກວ່າ 9. 588 ລາຍການສິນຄ້າ.
- (2) ສົ່ງເສີມການຜະລິດ ແລະ ສົ່ງອອກສິນຄ້າທີ່ນໍາໃຊ້ສິດທິພິເສດດ້ານການຄ້າເສລີກັບປະເທດຄູ່ຄ້າທີ່ມີຢູ່ແລ້ວ ແລະ ສິນຄ້າທີ່ມີທ່າແຮງໃນການສົ່ງອອກໂດຍນໍາໃຊ້ລະບົບຂົນສົ່ງເສັ້ນທາງລົດໄຟລາວ-ຈີນ ທີ່ຄາດວ່າຈະຖືກນໍາໃຊ້ໃນຕົ້ນປີ 2022 ໃຫ້ເກີດຜົນປະໂຫຍດສູງສຸດ.
- (3) ສຸມໃສ່ປັບປຸງບັນຫາໂລຈິດສະຕິກ, ການຂົນສົ່ງສິນຄ້າພາຍໃນ-ເຊື່ອມຈອດຕ່າງປະເທດ ແລະ ພັດທະນາເສັ້ນທາງເຊື່ອມຈອດກັບແລວທາງລົດໄຟ ລາວ-ຈີນ ໃຫ້ຄອບຄຸມ, ສະດວກວ່ອງໄວ, ຫຼຸດຕົ້ນທຶນ ແລະ ເວລາໃນການຂົນສົ່ງ.

#### 5) ດ້ານແຮງງານ

- (1) ປະເມີນ, ສ້າງຄວາມເຂັ້ມແຂງ ແລະ ສ້າງຄວາມພ້ອມໃຫ້ແກ່ລະບົບສະຫວັດດີການສັງຄົມໂດຍສະເພາະການຄຸ້ມຄອງ ແລະ ນໍາໃຊ້ກອງທຶນປະກັນສັງຄົມເພື່ອເປັນເຄື່ອງມືດ້ານນະໂຍບາຍໃນການຮັບມື ແລະ ຫຼຸດຜ່ອນຜົນກະທົບຈາກເຫດການທີ່ບໍ່ຄາດຄິດເຊັ່ນ: ການແຜ່ລະບາດຂອງພະຍາດ, ຜົນກະທົບຈາກໄພທໍາມະຊາດ ແລະ ວິກິດການເສດ ຖະກິດທີ່ອາດເກີດຂຶ້ນອີກໃນຕໍ່ໜ້າໂດຍສະເພາະຄົວເຮືອນ ຫຼື ແຮງງານທີ່ໄດ້ຮັບຜົນກະທົບໃນຊ່ວງວິກິດການເຊິ່ງອາດເຮັດໃຫ້ເຂົາເຈົ້າກັບກາຍມາເປັນຄົນທຸກ. ກໍລະນີພະຍາດ COVID-19, ຄາດວ່າຈະມີແຮງງານເປັນຈໍານວນຫຼາຍທີ່ຈະໄດ້ຮັບຜົນກະທົບໂດຍສະເພາະທຸລະກິດໂຮງແຮມ ແລະ ຮ້ານອາຫານທີ່ມີແຮງງານເຮັດວຽກຢູ່ຫຼາຍກວ່າ 80. 000 ຄົນ<sup>12</sup>, ຊຶ່ງບໍ່ລວມແຮງງານທີ່ກັບມາແຕ່ປະເທດໄທ ແລະ ແຮງງານໃນທຸລະກິດອື່ນໆທີ່ອາດໄດ້ຜົນກະທົບ.
- (2) ສ້າງ ແລະ ພັດທະນາແຮງງານລາວໃຫ້ມີສີມື ແລະ ທັກສະທີ່ຈໍາເປັນສໍາລັບການຫັນປ່ຽນຈາກອຸດສາຫະກໍາປຸງແຕ່ງທີ່ເຂັ້ມແຮງງານ ໄປສູ່ອຸດສາຫະກໍາທີ່ເຂັ້ມທົນ ແລະ ໃຊ້ເຕັກໂນໂລຊີສູງ ຮອງຮັບການພັດທະນາໃນອະນາຄົດ. ປະຈຸບັນ<sup>13</sup> ແຮງງານລາວທີ່ເຮັດວຽກໃນອຸດສາຫະກໍາຜະລິດສ່ວນໃຫຍ່ເປັນແຮງງານທີ່ມີສີມືຕໍ່າການສຶກສາລະດັບສາມັນ(ກວມປະມານ 88 %) ຂອງແຮງງານທັງໝົດໃນຂະແໜງອຸດສາຫະກໍາ<sup>14</sup>

#### 6) ດ້ານເຕັກໂນໂລຊີ ແລະ ໂທລະຄົມມະນາຄົມ:

- (1) ສ້າງ, ສະໜອງພື້ນຖານໂຄງລ່າງດ້ານເຕັກໂນໂລຊີຂໍ້ມູນຂ່າວສານໃຫ້ພຽງພໍ ແລະ ໄດ້ມາດຖານສາກົນເພື່ອຮອງຮັບໃຫ້ການຫັນປ່ຽນສູ່ຍຸກດິຈິຕອນທີ່ໄວ, ປັບປຸງຄ່າບໍລິການແລະຄຸນນະພາບການບໍລິການອິນເຕີເນັດໃຫ້ເໝາະສົມ, ສະດວກວ່ອງໄວ, ສົ່ງເສີມການພັດທະນາເອັບພລິເຄຊັນຕ່າງໆເພື່ອຮອງຮັບການຄ້າ ແລະ ບໍລິການອອນລາຍລວມທັງບໍລິການໃຫ້ຄໍາປຶກສາດ້ານສຸຂະພາບຜ່ານລະບົບອອນລາຍ .

<sup>12</sup> ອີງຕາມຂໍ້ມູນຈາກກະຊວງແຮງງານ ແລະ ສະຫວັດດີການສັງຄົມ.

<sup>13</sup> ອີງຕາມການສໍາຫຼວດຜົນລະເມືອງປີ 2015, ສູນສະຖິຕິແຫ່ງຊາດ

<sup>14</sup> ໃນຂະນະທີ່ປະເທດໄທ ໃນປີ 2017 ມີແຮງງານທີ່ມີສີມືກວມປະມານ 45% ຂອງແຮງງານທັງໝົດໃນຂະແໜງອຸດສາ. ງໍາມູນຈາກ ບົດລາຍງານ The 2017 industrial Census.

- (2) ສ້າງໃຫ້ມີ Platform ດ້ານການສື່ສານອອນລາຍລະຫວ່າງສໍານັກງານ, ອົງການທັງພາກລັດ ແລະ ເອກະຊົນ, ທັງສູນກາງ ແລະ ທ້ອງຖິ່ນ; ສ້າງ Platform ດ້ານການຄ້າ ແລະ ບໍລິການອອນລາຍທີ່ເປັນຂອງຄົນລາວລວມເຖິງການເລັ່ງພັດທະນາລະບົບການຈັດເກັບອາກອນການຄ້າເອເລັກໂຕຣນິກ.
- (3) ພັດທະນາລະບົບປ້ອງກັນການໂຈລະກໍາຂໍ້ມູນ, ການກໍ່ອາຊະຍາກໍາຜ່ານເຄືອຂ່າຍຄອມພິວເຕີ (Cyber Crime), ລວມທັງອາດປັບປຸງລະບຽບກົດໝາຍໃຫ້ຮັດກຸມຕື່ມເພື່ອປ້ອງກັນການນໍາໃຊ້ລະບົບອອນລາຍໄປໃນທາງທີ່ບໍ່ດີ.

ຮັກສາການຫົວໜ້າ  
ສະຖາບັນຄົ້ນຄວ້າເສດຖະກິດແຫ່ງຊາດ



ປອ. ລິເບີ ລິບົວປາວ